

Vol 43  
Nru 216  
April - Ġunju 2022

LART

# Imqaddsa

RIVISTA BIBLIKA



# L-ART IMQADDSA

Rivista Biblika  
li toħroġ kull tliet xhur  
mill-Kummissarjat tal-Art  
Imqadssa tal-Provinċja  
Frangiskana Maltija

## EDITUR:

P. Twanny Chircop OFM  
Kummissarju  
tal-Art Imqadssa

## BORD EDITORJAL:

P. Marcello Ghirlando OFM  
P. Noel Muscat OFM  
Mr. Louis Casha

## DISTRIBUZZJONI:

Fra. Lorrie Zerafa OFM

## ABBONAMENT:

€10 fis-sena  
€15 jew aktar Sostenitur

Kummissarjat  
tal-Art Imqadssa  
8, Triq Santa Luċija,  
Valletta, VLT 1213  
Malta.  
Tel: 2124 2254

## DISINN U STAMPAR:

Best Print Co. Ltd

Il-Materjal kollu li jidher  
f'din ir-Rivista  
huwa Copyright ©  
tal-Kummissarjat tal-Art  
Imqadssa u l-Edizzjoni  
TAU, 2021

comalt@ofm.org.mt  
www.co-malta.org

Qoxra Quddiem:  
*Dehra mill-ġholi taż-żona  
arkeoloġika ta' Magdala*


# Werrej



6



16



21

# 26



6 Magdala, il-Belt ta' Marija Maddalena

---

16 Ix-Xmara tal-Ġordan fil-Bibbja

---

21 Il-Passjoni tal-Profeta Ġeremija

---

26 Katekezi fuq San Ġwann Battista (4)  
Ir-rwol ta' Ġwanni l-Battista, bhala xhud ta' Ġesù

---

34 It-Tfittxija "Tal-Lhud" għal Ġesù fl-Evangēlju  
Skont San Ġwann



# 34



IL-KNISJA

OMM TA'

ĠERUSALEMM

Aħna l-Kattoliċi nassoċjaw il-Knisja Kattolika mal-belt ta' Ruma u mal-figura tal-Papa bhala suċċessur ta' San Pietru. Dan hu frott tal-istorja li rat lill-appostli Pietru u Pawlu jtemmu l-ħajja u l-missjoni tagħhom fil-kapitali tal-Imperu Ruman, fejn sofrew il-martirju. Ftit naħsbu li l-hidma tal-appostli bdiet mhux fil-punent, imma fil-lvant. Ħafna mill-appostli kienu sajjeda madwar l-Għadira tal-Galilija meta Ġesù sejhilhom għal warajh. Pawlu ta' Tarsu, għalkemm ċittadin Ruman, kien Lhudi li studja Ġerusalem, u li sar evanġelizzatur tal-pagani wara li Kristu sejjahlu fit-triq lejn Damasku. Il-Ktieb tal-Atti tal-Appostli jirrakkonta kif l-ewwel komunità Kristjana kienet twieldet wara l-predikazzjoni ta' Pietru u shabu nhar Pentekoste, meta l-Ispirtu s-Santu niżel fuq l-appostli miġbura fiċ-Ċenaku u dawn bdew jippridkaw u jiffurmaw il-komunità tad-dixxipli, li kienu lkoll "ruħ waħda u qalb waħda fit-tagħlim tal-appostli, fl-għaqda ta' bejniethom, fil-qsim tal-ħobż u fit-talb" (Atti 2,42).

Dawn il-ġrajjet seħhew fil-belt ta' Ġerusalem wara t-tluġ tal-Mulej Ġesù fis-sema. Il-Knisja twieldet f'Ġerusalem, minn fejn xterdet mad-dinja kollha magħrufa ta' dak iż-żmien. Ġerusalem hi, għaldaqstant, il-benniena tal-Knisja, jew aħjar, il-



*Mons. Pierbattista Pizzaballa*



*Bandiera tal-Vatikan fuq il-Patrijarkat Latin*

Knisja-Omm li minnha tnislu l-Knejjes kollha. L-importanza tal-Knisja ta' Ġerusalemm, li kienet maghmula l-aktar minn Lhud-Kristjani, tidher fl-Atti tal-Appostli fl-episodju tal-hekk imsejjah "Konċilju ta' Ġerusalemm" (Atti 15). F'din il-laqgħa niltaqgħu ma' Pietru, ma' Pawlu u Barnaba, u ma' Ġakbu u l-anzjani tal-Knisja, li kienu meqjusin bhala l-mexxejja spiritwali tal-komunità Kristjana ta' Ġerusalemm. Il-fatt li Pawlu hass il-bżonn li jirreferi għall-"kolonni" tal-Knisja ta' Ġerusalemm (Kefa, Ġwanni u Ġakbu) kif hu jsejhillhom fl-Ittra lill-Galatin 2,9, jurina l-importanza ta' din il-Knisja fid-deċiżjonijiet iebsa dwar l-evangelizzazzjoni tal-pagani li Pawlu kien

qiegħed iwettaq fil-vjaġġi tiegħu.

Ġerusalemm tidher għaldaqstant bhala l-Knisja-Omm. Il-preżenza tal-komunità haġja tal-Kristjani fil-belt ta' Ġerusalemm hi fundamentali biex nifhmu l-identità tal-Knisja anke fil-ġurnata tal-lum. San Pawl tant kien jagħti importanza lill-komunità Kristjana ta' Ġerusalemm li saħansitra organizza ġabra ta' karità mill-provincji tal-Maċedonja u l-Akaja (il-Greċja tal-lum), biex iwassalhom lid-dixxipli foqra tal-Knisja ta' Ġerusalemm. Pawlu għallem lill-Kristjani konvertiti mill-paganeżimu li huma kellhom dejn lejn il-Knisja Omm, anzi li huma kienu fergħa ta' żebbuġa selvaġġa li Alla

laqqamha fiz-zokk tal-poplu ta' Israel li kien aċċetta l-fidi fi Kristu (Rumani 9-11).

Fl-istorja twila ta' żewġ millennji l-preżenza Kristjana f'Ġerusalemm ma naqset qatt. Mhux biss fiz-żewġ perjodi li fihom il-Palestina kienet kollha kemm hi Kristjana, jiġifieri fl-era Bizantina (313 - 638) u fl-era Kruċjata tar-Renju Latin ta' Ġerusalemm (1099-1291), imma wkoll fiz-żminijiet ta' persekuzzjoni kontra l-Lhud u l-Insara, bħalma kienu s-snin tat-tieni rewwixta tal-Lhud (wara s-sena 135), il-ħakma Musulmana f'xi mumentu partikulari, bħalma kienet il-persekuzzjoni tal-Fatimita al-Ħakim (mis-sena 1009), u fil-perjodu ta' ħakma tat-Torok

Ottomani (1517-1917), li fihom l-Insara kienu tollerati, imma sofrew diversi diffikultajiet. Il-Kristjani qatt ma tbieghdu minn Ġerusalem, b'mod partikulari dawk tar-riti Orjentali li kienu indigeni għall-belt qaddisa (Sirjaċi) jew inkella li dahlu bikri u thalltu mal-popolazzjoni lokali (Bizantini, Armeni, Kopti). Magħhom ukoll inżidu l-Latini, jew ahna l-Kattoliċi, li bqajna fl-Art Imqaddsa minn żmien il-Kruċjati, u l-aktar bil-miġja tal-Patrijet Franġiskani f'Ġerusalem (1229 u mbagħad mill-ġdid fl-1333) u bit-twaqqif tal-Kustodja tal-Art Imqaddsa (1342).

Fi żminijiet aktar qrib tagħna d-diversi Knejjes komplew jgħixu bhala sinjal tar-rabta tagħhom mal-komunità tal-ewwel Insara, hekk li spicċaw ukoll jgħixu flimkien f'xi santwarji importanti, bħalma huma l-Bażilika tal-Qabar ta' Kristu u l-Bażilika tan-Natività f'Betlehem. Minkejja d-differenzi bejniethom, huma xorta jqisu lilhom infushom Kristjani tal-belt ta' Ġerusalem, qabel kull denominazzjoni oħra li għandhom (Griegi, Armeni, Latini, Kopti, Sirjaċi). Ġerusalem tidher bhala l-Knisja li minnha twieldu u xterru l-Knejjes kollha, u li fiha kull minn jemmen fi Kristu

jista' jsib il-bidu tal-fidi tiegħu.

Il-Knisja Kattolika f'Ġerusalem għandha wkoll l-istruttura djoċesana tagħha. Għalkemm għal diversi sekli, mill-1333 sal-1847, kienu l-Franġiskani waħedhom li kienu jgħixu fl-Art Imqaddsa u kellhom il-kura pastorali tal-Kristjani Latini (Kattoliċi), fl-1847 il-Papa Piju IX iddeċieda li jibgħat f'Ġerusalem isqof djoċesani bit-titlu ta' Patrijarka Latin. It-titlu ta' Patrijarka jingħata lill-isqfijiet ta' bliet importanti li fihom l-appostli waqqfu komunitajiet kbar Kristjani (Antjokja, Lixandra, Kostantinopli, Ġerusalem, Ruma). Fil-każ ta' Ġerusalem l-isqof beda jkun "awtoċefalu" (indipendenti mill-Patrijarka ta' Antjokja) fil-Konċilju ta' Kalċedonja (451), u mbagħad kiseb it-titlu ta' Patrijarka fis-sena 531. L-ewwel isqfijiet ta' Ġerusalem kienu Sirjaċi, warajhom kienu Bizantini (illum Griegi Ortodossi), bl-eċċezzjoni tal-era Kruċjata meta l-Patrijarka kien Latin (Kattoliku). Dan kollu wassal biex f'Ġerusalem hemm tliet isqfijiet bit-titlu ta' Patrijarka, jiġifieri l-Patrijarka Grieg Ortodoss, il-Patrijarka Apostoliku Armen Ortodoss, u l-Patrijarka Latin.

Il-Patrijarka ta' Ġerusalem tal-Latini, kif jissejjaħ illum, hu l-isqof djoċesani tal-Kattoliċi tal-Art Imqaddsa. Attwalment hu l-Patrijarka Pierbattista Pizzaballa, li hu wkoll Franġiskan li bejn l-2004 u l-2016 kien Kustodju tal-Art Imqaddsa. Il-Patrijarkat Latin ta' Ġerusalem jinfirx fuq l-Art Imqaddsa, il-Ġordanja u Ċipru, u għandu l-kleru lokali u diversi hidmijiet pastorali mhux biss fost l-Insara Kattoliċi tal-post, imma wkoll fost eluf ta' haddiema immigrati f'Israel, il-Palestina, il-Ġordanja u Ċipru. Il-parroċċi ewlenin tal-Patrijarkat għadhom dawk li tmexxi l-Kustodja Franġiskana f'Ġerusalem, Betlehem u Nazaret, u għaldaqstant il-Patrijet Franġiskani jahdmu wkoll id f'id mal-Patrijarka Latin fil-qasam tal-pastorali tal-Kattoliċi f'dati f'idejhom.

Meta nitkellmu dwar il-Knisja Kattolika għandna ċertament niftakru fil-belt ta' Ruma u fil-Papa, imma ma għandniex ninsew li l-Knisja-Omm ta' Ġerusalem hi l-post li fih twieldet il-Knisja u fejn għadha tgħix. Ahna għandna dmir li nuru rispettu u ngrinuh b'mod speċjali lil din il-Knisja-Omm tal-belt il-qaddisa ta' Ġerusalem.

*Marija ta' Magdala*



# **MAGDALA, IL-BELT TA' MARIJA MADDALENA**

*Noel Muscat ofm*

*Siti evangeliċi madwar l-Ghadira tal-Galilija [II]*

Magdala kienet belt importanti fuq ix-xatt tal-punent tal-Ghadira tal-Galilija, proprju fil-post li fih il-Wadi Hamâm jisbokka fil-pjanura dejqa ta' madwar l-Ghadira, u taht l-irdumijiet gholjin ta' Arbel (181 metru fuq il-livell tal-baħar Mediterran u 380 metru fuq il-livell tal-Ghadira). L-għolja ta' Arbel, li hi Park Nazzjonali Israeljan, fiha l-fdalijiet ta' fortizza-kastell bl-għerien kif ukoll sinagoga tal-era Bizantina. Illum il-belt ta' Magdala ta' żmien Ġesù ma għadhiex teżisti, imma nstabu hafna fdalijiet arkeoloġiċi tagħha. Minn dan jidher li Magdala kienet belt importanti fuq xatt l-Ghadira, nofs triq bejn Tiberija u Kafarnahum. Għalina Magdala għandha tifsira speċjali, għax kienet il-belt li fiha kienet tgħix l-akbar waħda fost id-dixxipli nisa ta' Ġesù li jsemmu l-Evangeli, jiġifieri Marjam, jew Marja, ta' Magdala, l-ewwel xhud tal-qawmien tal-Mulej Ġesù (Ġw 20,11-18).

### L-isem Magdala

Magdala hu l-isem ta' din il-belt li bil-Lhudi tissejjaħ Migdal. Dan hu isem Lhudi li jfisser "torri". Din il-belt kellha wkoll isem Grieg. Kienet tissejjaħ Ταριχέα (Tarichéa), isem li ġej mill-kelma Τάριχος (Tárichos), li tindika post li fih jiġi mmellaħ il-ħut. Dan l-isem Grieg jinsab ukoll indikat



*L-irdum ta' Arbel u Wadi Hamâm*

bil-Lhudi fit-Talmud, li jsejjaħ il-belt Migdal Nunaya, appuntu "Torri tal-ħut." Dan jurina li Magdala kienet belt importanti għas-sajd fl-Ghadira tal-Galilija fi żmien Ġesù. Storiċi famużi, bħal Josephus Flavius, Strabo, Pliny l-Kbir, Ċicerun u Svetonju, jsemmu l-importanza ta' din il-belt li fiha kien jingieb kwantità kbira ta' ħut biex jiġi immellaħ u mbaġhad esportat f'diversi bliet, saħansitra f'hafna bliet tal-Imperu Ruman li kienu bogħod hafna mill-Palestina.

Magdala kienet waħda mill-bliet prinċipali tal-Galilija tan-nofsinar, flimkien ma' Tiberija, Sefforis, Kafarnahum, Yodfat u Nazaret. Tinsab xi 4.5 kilometri lejn it-tramuntana ta' Tiberija, li kienet inbniet minn Erod Antipas fis-snin 17-20 w.K. u li kienet il-kapitali tal-Galilija. Fuq ix-xaqliba tal-majjistral tal-

Ghadira hemm imbaġhad il-fdalijiet tal-belt ta' Kafarnahum, "il-belt ta' Ġesù", li tinsab xi 8 kilometri bogħod minn Magdala. Dan kollu jgħinnha nifhmu li, għalkemm fl-Evangeli qatt ma jissema li Ġesù għadda minn Magdala, din il-belt Lhudija kienet ċentru importanti fit-triq li minn taht l-Gholjiet ta' Arbel kienet twassal lejn ix-xatt tat-tramuntana tal-Ghadira u tkompli lejn l-Gholjiet tal-Golan. Kien x'aktarx minn din it-triq li kien jgħaddi Ġesù, u mhux minn Tiberija, li kienet belt interdetta għal-Lhud. Għaldaqstant hemm probabbiltà kbira li Ġesù għadda diversi drabi minn Magdala fi triqtu lejn Kafarnahum.

Anke illum il-pellegrini li jinżlu minn Nazaret lejn l-Ghadira tal-Galilija għadhom jagħmlu, bejn wiehed u iehor, l-istess traġitt. Fil-fatt, it-triq li

minn Nazaret tinzel fl-Għadira tghaddi mill-irhula ta' Reine u Kefar Kanna (Kana), biex imbagħad iddur lejn il-lvant tul il-wita ta' Tur'an sal-Golani Junction, biex imbagħad iddur lejn it-tramuntana u l-grigal u tibda niezla maġenb il-wita ta' Netofa, sakemm tasal proprju taħt l-Għolja ta' Arbel u tisbokka fuq l-Għadira tal-Galilija eżatt fejn hemm ir-rovini ta' Magdala.

Ġeografikament il-belt kienet tinsab fejn kienu jiltaqgħu flimkien żewġ toroq, waħda li kienet tiġi appuntu minn Wadi Hamâm u ddr lejn it-tramuntana tal-Għadira, triq imsejha *Via Maris*, "it-Triq tal-Baħar," u li kienet tiġi minn Sefforis u tibqa' tielgħa lejn il-Golan

u lejn Damasku, u l-ohra li kienet tinzel lejn Tiberija u tkompli lejn il-Wied tax-xmara Ġordan. L-arkeoloġi jgħidulna li kienet belt sinjura hafna, u forsi kienet tasal anke sa 40 elf abitant fil-popolazzjoni tagħha, hekk li llum nafu li Magdala setgħet kienet l-aktar belt importanti tal-Għadira, aktar mill-istess Tiberija u minn Kafarnahum.

Barra mill-industrija tal-ħut immnixxef u mmellaħ, li kienet l-attività ekonomika ewlenija, Magdala kienet ukoll tgħix bl-attività kummerċjali tal-insiġ u tal-bejgħ tal-ħamiem għas-sagrificċji fit-Tempju ta' Ġerusalem. Fil-fatt, l-isem Wadi Hamâm jindika, appuntu il-Wied tal-Ĥamiem. Wara l-belt għad

hemm wita fertili hafna, li mbagħad tkompli fil-Wita ta' Ginnosar (Ġennesaret). Għaldaqstant il-belt kellha wkoll diversi artijiet agrikoli f'żona li fiha jikber hafna frott sub-tropikali, minhabba l-klima sħuna u l-ilma abbondanti li jnixxi minn taħt l-irdumijiet ta' Arbel. Il-ħamrija taż-żona hi fertili hafna, minhabba l-fatt li ż-żona kollha tal-Għadira hi vulkanika u l-ħamrija sewdiena hi tassew tajba biex fiha jikbru kull xorta ta' hxejjex, frott, siġar tal-palm u dwieli.

### Magdala fl-istorja

Mit-tiftix arkeoloġiku li sar kemm mill-Frangiskani fil-proprjetà tal-Kustodja tal-Art Imqaddsa, kif ukoll mill-arkeoloġi tal-Israeli



*Il-Knisja ta' Magdala -Duc in altum*



Antiquities Authority u l-Leġġunarji ta' Kristu, li għandhom il-parti l-ġdida li nstabet fl-iskavi, jidher li din il-belt kienet fjorenti fi żmien Ġesù, imma li fis-sena 67 w.K. daħlet f'perjodu ta' dekadenza minhabba l-qerda li sofrew diversi bliet wara l-ewwel rewwixta tal-Lhud kontra r-Rumani. Fl-epoka Bizantina tissemma knisja li kienet inbniet fejn it-tradizzjoni kienet issostni li kienet tinsab id-dar ta' Marija ta' Magdala. Diversi pellegrini jsemmu din il-knisja, saħansitra f'epoka Kruċjata. Sfortunatament sal-lum la l-knisja u lanqas il-fdalijiet tad-dar tal-Maddalena ma nstabu.

Sa mis-seklu 6 il-belt ta' Magdala kienet magħrufa bhala l-belt ta' Marija Maddalena. Il-knisja Bizantina li nbriet fuq id-dar ta' Marija hi dokumentata fis-seklu 8. L-isqof Epiphanius jgħid li din kienet id-dar li fiha Ġesù kien mar biex jehles lil Marija minn seba' xjaten, riferiment għal dak li jgħid San Mark f'dik li hi meqjusa bhala żjieda mal-Evangēlu tiegħu: "Wara li qam mill-mewt filgħodu kmieni fl-ewwel jum tal-gimgħa Ġesù deher l-ewwel lil Marija ta' Magdala, li minnha kien keċċa seba' xjaten" (Mk 16,9). Din il-knisja jingħad li kienet giet mibnija minn Sant'Elena, almenu jekk noqogħdu għal dak li nsibu fil-hajja tal-



Skavi tas-Sinagoga ta' Magdala

Imperatur Kostantinu (*Vita Constantini*, VIII, 49-50).

Id-dar tal-Maddalena tissemma' wkoll f'epoka Kruċjata minn Danjel l-Abbati fl-1106-1108. Pellegrini oħrajn isemmu li żaru Magdala, imma ma jsemmux li hemmhekk kien hemm knisja. Fl-1283 żar id-dar-knisja ta' Santa Marija Maddalena l-pellegrin Burcardo tal-Gholja ta' Sijon. Lejn tmiem l-istess seklu l-pellegrin Dumnikan Ricoldo di Monte Croce jikteb li, nofs triq bejn Tabgha u Tiberija: "hemm ir-raħal (*castellum*) ta' *Magdalum*, fuq ix-xatt

tal-Ghadira ta' Ġennesaret. Hemmhekk ahna bkejna, għaliex sibna li l-knisja sabiha mhux talli ma kinetx meqruda, imma kien għad kellha s-saqaf; hemmhekk ahna kantajna u ppridkajna l-Evangēlu li jitkellem dwar Marija Maddalena." Dan hu l-aħħar aċċenn li nsibu għal din il-knisja fuq id-dar ta' Marija ta' Magdala. Fl-1626 Francesco Quaresmi jsemmi li n-nies kienu jgħidu li hemmhekk kien hemm id-dar tagħha, għalkemm fi żmien din kienet għoddha mgarrfa għal kollox.

Sal-bidu tas-seklu 20 hawnhekk kien hawn raħal

zghir ta' sajjieda Palestinjani, li kien jismu al-Magdal, mibni fuq il-fdalijiet tal-bini ta' zmien il-Bizantini u l-Krucjati. Fil-gwerra tal-indipendenza ta' Israel fl-1948 dawn l-abitanti gew imkeccija u r-rahall għe meqrud. Illum il-gurnata, ffit 'il gewwa mill-fdalijiet arkeologiċi hemm rahall Lhudi li jismu Migdal, kif ukoll diversi ristoranti tal-pellegrini li faqqsu f'dawn l-ahhar deċenni meta n-numru ta' pellegrini fiż-żona żdied għmielu.

### **L-iskavi fiż-żona tal-Frangiskani**

L-ewwel żona arkeologiċa ta' Magdala li fiha saru studji kienet dik li akkwistaw il-Frangiskani fl-1889. Din iż-żona hi magħluqa u tidher eżattament lejn il-lemin ta' min jasal Magdala mit-triq ta' Wadi Hamâm. Hi żona qrib hafna tax-xatt tal-Ghadira u fiha nstabu diversi elementi arkeologiċi tal-qedem, għalkemm illum, kif nafu, instabu hafna fdalijiet oħrajn tal-belt fiż-żona ta' maġenbha li għet akkwistata mil-Legjunarji ta' Kristu.

L-arkeologu Frangiskan Bellarmino Bagatti studja xi dokumenti fl-arkivji tal-Kustodja tal-Art Imqaddsa f'Ġerusalemm, li jindikaw fdalijiet ta' knisja b'abside u għebli li fuqha hemm minqux salib bid-data 1389 qrib Birqat Sitti Mariam, dejjem fiż-żona magħluqa tal-



*Iż-żona arkeologiċa Frangiskana ta' Magdala*

Frangiskani. Instabu wkoll fdalijiet ta' binja b'abside u volta, imma li x'aktarx ma kinetx knisja, u għew studjati fl-1930 fiż-żona tan-nofsinar ta' din il-proprjetà.

Fl-1971 iż-żewġ arkeologi Frangiskani magħrufa għall-iskavi li għamlu f'Kafarnahum, jiġifieri Patri Virgilio Corbo u Patri Stanislao Loffreda, għamlu skavi fiż-żona tan-nofsinar tal-proprjetà Frangiskana. Huma kixfu dak li jidher speċi ta' Forum Ruman mibni b'għebel iswed vulkaniku tal-basalt, sabu wkoll villa Rumana u binja oħra li huma hasbu li kienet fdal ta' sinagoga. Imma l-akbar sejba tagħhom kienu l-fdalijiet ta' monasteru tas-sekli 5-8 fl-epoka Bizantina. Antikament dan il-monasteru kien imdawwar b'hajt, u fih instabu fdalijiet tal-kappella ċentrali, diversi ambjenti monastiċi u ċelel ta' rħieb, li xi mindaqqiet

fihom ukoll fdalijiet ta' mużajċi. Sabu wkoll katusi għall-ilma, fdalijiet ta' torri (li huma sejhulu "torri tal-ilma") u ambjent li fih kienu jiġu milqugħin il-mistednin. Il-monasteru kellu dahla li kienet tagħti fuq it-triq prinċipali li fiha ċangatura tal-għebel kwadri, u li kienet twassal direttament fil-port ta' Magdala. Instab ukoll il-moll li miegħu kienu jorbtu d-dghajjes, u li llum jinsab xi ffit 'il gewwa mill-Ghadira, li l-livell tagħha jinżel u li forsi fi zmien Ġesù kienet aktar għolja minn kif tinsab illum.

Fl-2007-2009 dawn l-iskavi tkomplew mill-arkeologu Frangiskan Stefano de Luca, li kompli jirfina s-sejbiet ta' Corbo u Loffreda, l-aktar dwar kif kienet is-sistema idrika (it-tqassim tal-ilma) fil-belt. Attwalment iż-żona Frangiskana mhijiex normalment miftuħa għall-pellegrini, billi ma kienx hemm patrijiet li jgħixu

b'mod stabbli f'dan il-post, u ma hemm l-ebda struttura li tista' tilqa' l-pellegrini li jridu jitolbu. Hu maħsub li, issa li nfethet iż-żona l-ġdida tal-iskavi li saru fil-proprjeta' tal-Legjunarji ta' Kristu, anke ż-żona Frangiskana tista' tipprovdi element kumplementari għaż-żjara gwidata, l-aktar biex wiehed jifhem aħjar l-istruttura tal-port ta' Magdala.

### **L-iskavi fiż-żona tal-Legjunarji ta' Kristu**

Fis-snin 2006-2009 il-Legjunarji ta' Kristu li huma prezenti fl-Art Imqaddsa u huma responsabbli min-Notre Dame Pilgrims Hotel ta' Ġerusalemm, akkwistaw biċċa art kbira fuq ix-xaqliba tat-tramuntana taż-żona

Frangiskana, li tidhol għaliha appena ddur lejn ix-xellug mit-triq li tinzel lejn l-Ghadira minn Wadi Ħamâm. Illum il-ġurnata f'dan il-post hemm centru kbir u sabiħ biex jilqgħu l-pellegrini, li jinkludi l-Magdala Pilgrims Centre and Archaeological Park u l-knisja *Duc in altum* bil-kripta u l-atrju, iddedikati lill-persunaġġi nisa fil-ħajja pubblika ta' Ġesù.

Fis-sena 2002, qabel ma din iż-żona giet akkwistata, l-Israeli Antiquities Authority għamlet xi skavi preliminari lil hinn miż-żona tal-Frangiskani. Imma wara li ż-żona bdiet tiġi żviluppata bħala centru tal-pellegrini, fis-sena 2009 l-arkeoloġi Israeljani Dina

Avshalom-Gorni u Arfan Najjar tal-Israeli Antiquities Authority, skoprew fdalijiet tas-sinagoga ta' Magdala. Il-fdalijiet arkeoloġiċi ta' fuħħar u muniti li nstabu juru li din hi sinagoga tal-1 seklju tal-era Kristjana. Mela kienet teżisti fi żmien Ġesù u meta Marija ta' Magdala kienet tgħix f'din il-belt. Bħala sinagoga hi eqdem mis-sinagoga monumentali ta' Kafarnahum, li nafu li għalkemm kienet teżisti fi żmien Ġesù, dik li naraw illum hi tas-seklju 5 u s-sinagoga oriġinali x'aktarx li kienet taħtha fil-pedamenti tas-"sinagoga l-bajda" li naraw illum.

Is-sinagoga ta' Magdala hi unika għax fiha nstabet art tal-mużajċi u l-hitan



tagħha fil-partijiet li fihom għadhom weqfin juru li kienu miksiya minn affreski kkuluriti. Is-sala prinċipali ta' din is-sinagoga, għalkemm żgħira, turi struttura tipika sinagogali, forma rettangolari bil-bankijiet tal-ġebel madwar. L-aktar element importanti f'din is-sinagoga hi ġebbla rettangolari kbira li fiha xi skulturi, u li nstabt taħt kolonna mwaqqgħa. L-iskulturi jidhru kemm mal-erba' għnub tal-ġebbla kif ukoll fil-wiċċ tagħha. Fuq il-faċċata hemm rappreżentazzjoni antika ħafna tal-*Menorah*, il-kandelabru b'seba' friegħi, imqiegħed fuq pedestal. Fuq żewġ naħat oħrajn huma rappreżentati rilievi ta' arkati bil-pilastri. Fuq il-wiċċ tal-ġebbla rettangolari hemm tinqixa ta' fjura b'sitt petali f'rużetta tonda, u fuq il-ġnub tagħha huma minquxa żewġ sigriet tal-palm. Din ir-rużetta bil-fjuri hi simbolu li nsibuh ripetut fl-art mużajkata tas-sinagoga kif ukoll fiż-żona li fiha nstabu banjijiet ritwali. Il-parir tal-esperti arkeoloġi hu li din il-ġebbla unika x'aktarx kienet tintuża bħala bażi biex fuqha jitqiegħdu r-rotoli tat-Torah meta tinqara l-Iskrittura fis-sinagoga. Interessanti li din is-sinagoga mhijiex orjentata lejn Gerusalem, kif normalment huma s-sinagogi kollha, bħal dik ta' Kafarnahum. Jidher li kienet tiffunzjona fi żmien meta t-Tempju ta' Gerusalem

kien diġà inqered mir-Rumani fis-sena 70 w.K., u din hi x'aktarx ir-raġuni għaliex hemm dawn is-simboli kollha minquxin fuq il-ġebbla li jfakkruna fit-Tempju (*Menorah*, pilastri u arkati).

Fix-xaqliba tan-nofsinar tas-sinagoga nstabt binja li turi li kienet xi suq jew żona ta' produzzjoni artigġjanali. Instabu wkoll sistemi idriċi biex jingiebb l-ilma. Fuq ix-xaqliba tal-punent ta' din l-istruttura nstabt triq tal-ġebel vulkaniku tal-basalt li fiha diversi dahliet għal dawk li setgħu kienu ħwienet li fihom kien hemm ukoll fran tal-fuħhar.

Ġiet skavata wkoll iż-żona tal-port ta' Magdala li tkompli anke hawnhekk mill-proprjetà tal-Frangiskani. Instabu fdalijiet ta' triq magħmula minn ġebel vulkaniku u ġebel tal-franka, kif ukoll żona ta' suq li kien hemm maġenb l-Għadira.

Bil-permess tal-awtoritajiet Israeljani, fis-snin 2012-2013 saru wkoll skavi mill-arkeologa Marcela Zapata Meza mill-Universidad Anáhuac tal-Messiku. Din sabet fdalijiet ta' banjijiet ritwali (*miqva'ot*) li kien jasal l-ilma fihom minn taħt l-art. Iż-żona tal-banjijiet ritwali li nstabu sa issa hi magħmula minn żewġ strutturi tal-ġebel tal-basalt mifrudin minn xulxin minn triq.

Wahda mill-kmamar fiha pavement mużajkat bl-istess simbolu tal-warda fir-rużun, din id-darba bi tmien petali, l-istess simbolu li kif rajna jinsab fis-sinagoga.

Fl-2014 il-Legġunarji ta' Kristu bnew knisja kbira fil-park arkeoloġiku, li għandha veduta diretta fuq l-Għadira mit-twieqi kbar li hemm fuq il-presbiterju. Il-knisja tidhol għaliha minn vestibolu ċirkulari li jfakkar l-isem ta' Marija ta' Magdala u tan-nies l-oħrajn tal-Evangelju li kienu dixxipli ta' Ġesù. Fuq il-presbiterju l-altar hu mibni fi struttura ta' dgħajsa, li magħha huma inklużi l-ambone u t-tabernaklu, filwaqt li l-arblu ċentrali jiffirma s-salib. Din l-istruttura ġiet ispirata mill-mużajk li jirraffigura dgħajsa u li jinsab fil-proprjetà tal-Frangiskani fiż-żona arkeoloġika li kwazi tmiss ma' dan il-park arkeoloġiku. Fil-kripta hemm kappella li fiha pittura sabiħa tal-mara li messet it-tarf tal-mantell ta' Ġesù li fejjaqha mill-emorraġija fil-belt ta' Kafarnahum. F'din il-kripta hemm pavement li għadu magħmul miċ-ċangatura tal-ġebel oriġinali ta' xi triq jew pjazza tal-belt fi żmien Ġesù.

### **Il-figura evanġelika ta' Marija ta' Magdala**

Il-figura ta' Marija ta' Magdala fl-Evangelji ġiet interpretata b'modi differenti fit-tradizzjoni tal-kult tal-

Knisja. L-evangelista Luqa jagħtina lista ta' nisa li kienu saru dixxipli ta' Ġesù: "Wara dan huwa qagħad idur l-ibliet u l-irhula, jippriedka u jxandar l-Evangelju tas-Saltna ta' Alla. Kellu miegħu t-Thax u xi nisa li kien fejjaqhom mill-ispirti ħziena u mill-mard; Marija, li kienu jghidulha ta' Magdala, li minnha kienu ħarġu seba' xjaten, Ġwanna, mart Ħuża, prokuratur ta' Erodi, Susanna, u ħafna oħrajn, li kienu jaqduhom minn ġidhom" (Lq 8,1-3). Luqa jitkellem tipikament dwar in-nisa dixxipli ta' Ġesù, u jirreferi għal Marija ta' Magdala bħala mara li kienet inhelset minn possessjoni djabolika qawwija (seba'

xjaten) bil-qawwa tal-Mulej Ġesù. L-istess jghid l-evangelista Mark 16,9.

Marija ta' Magdala kienet dik li waqfet ma' Marija u mad-dixxipli l-maħbub taħt is-salib tal-Mulej, u li kienet xhud tad-difna tiegħu. San Ġwann jghidilna: "Kien hemm wieqfa hdejn is-salib ta' Ġesù ommu, oħt ommu, Marija ta' Kleofa, u Marija ta' Magdala" (Ġw 19,25). Rigward id-difna l-Evangelji Sinottiċi jsemmu l-preżenza ta' Marija ta' Magdala. San Matthew: "Izda Marija ta' Magdala u Marija l-oħra baqgħu hemm bilqiegħda biswit il-qabar" (Mt 27,61). San Mark: "Marija ta' Magdala u Marija omm

Ġosè qagħdu jaraw fejn tqiegħed" (Mk 15,47). San Luqa: "In-nisa, li kienu ġew mill-Galilija ma' Ġesù marru wara Ġużeppi u raw il-qabar u kif kienu qiegħdu l-katavru; mbagħad reġgħu lura u hejjew il-fwejjah u l-mirra" (Lq 23,55-56).

Fuq kollox Marija ta' Magdala hi x-xhud kwalifikat tal-qawmien tal-Mulej Ġesù. Fl-Evangelji Sinottiċi hi tidher flimkien man-nisa l-oħra, li nhar Ħadd il-Għid filgħodu kmieni jsibu l-qabar miftuħ u vojtt. San Matthew: "Meta għadda s-Sibt, maż-żerniq tal-ewwel jum tal-ġimgħa, Marija ta' Magdala u Marija l-oħra marru jaraw il-qabar"



(Mt 28,1). San Mark: “Meta għadda s-Sibt, Marija ta’ Magdala, Marija omm Ġakbu, u Salome xtraw xi fwejjah biex imorru jidilkuh bihom. U kmieni hafna fl-ewwel jum tal-ġimgħa, kif telgħet ix-xemx marru hdejn il-qabar” (Mk 16,1). San Luqa juri kif “kmieni mas-sebh tal-ewwel jum tal-ġimgħa marru hdejn il-qabar u hađu magħhom il-fwejjah li kienu hejjew. Huma sabu l-ġebbla mgerrra minn quddiem il-qabar, imma meta daħlu fih, il-katavru tal-Mulej Ġesù ma sabuhx hemm [...] Telqu lura minn hdejn il-qabar u marru jagħtu l-aħbar ta’ dan kollu lill-Ħdax u lill-oħrajn kollha. Kienu Marija ta’ Magdala u Ġwanna u Marija ta’ Ġakbu u n-nisa l-oħra li kellhom magħhom; huma kienu li qalu b’dan lill-appostli” (Lq 24,1-3.10).

Ir-rwol ta’ Marija ta’ Magdala bħala xhud kwalifikat tal-qawmien tal-Mulej Ġesù jidher l-aktar fir-rakkont ta’ San Ġwann: “Marija baqgħet ’il barra mill-qabar, tibki. Kif kienet qiegħda tibki, tbaxxiet lejn il-qabar, u rat żewġ angli lebsin l-abjad, bilqiegħda, wiehed in-naħa tar-ras u l-iehor in-naħa tar-riglejn fejn kienu qiegħdu l-ġisem ta’ Ġesù. Huma qalulha: ‘Mara, għalfejn qiegħda tibki?’ Hi wiegħbet: ‘Għax hađu lil Sidi, u ma nafux fejn qegħduh.’ Kif qalet hekk, daret lura u rat lil Ġesù wieqaf, iżda ma ntebhitx

li kien Ġesù. Ġesù qalilha: ‘Mara, għalfejn qiegħda tibki? Lil min qiegħda tftitex?’ Hi hasbet li kien il-ġardinar, u qaltli: ‘Sinjur, jekk hađtu int minn hawn, għidli fejn qegħedtu, u jiena ngibu lura.’ Ġesù sejhilha: ‘Marjam!’ Hi daret u qaltli bil-Lhudi: ‘Rabbuni!’, jiġifieri Mghallem. Ġesù qalilha: “La tmissnix, għax għadni ma tlajtix għand il-Missier; imma mur għand huti u għidilhom li se nitla’ għand Missieri u Missierkom, Alla tiegħi u Alla tagħkom.’ Marija ta’ Magdala marret għand id-dixxipli u tathom l-aħbar: ‘Rajt lill-Mulej’” (Ġw 20,11-18).

Dawn it-testi ewanġeliċi jirreferu esplicitament għar-rwol ta’ Marija ta’ Magdala, li l-Papa Franġisku sejhilha “l-appostla tal-appostli” (22 ta’ Lulju 2016) minhabba l-primat tagħha bħala l-ewwel xhud kwalifikat tal-Mulej Ġesù irxuxtat.

Tradizzjoni antika fil-Knisja torbot ukoll lil Marija ta’ Magdala mal-figura tal-mara midinba li tersaq qrib Ġesù fid-dar ta’ Xmun il-Fariżew biex taħsillu riglejh bid-dmugh tagħha u tixxottahomlu b’xagħarha, u tidlikhomlu b’zejt ifuħ (Lq 7,36-50). Dan ir-rakkont tipiku ta’ Luqa hu riżultat tal-istil Lukan li juri lil Ġesù bħala dak li ġie biex jaħfer lill-midinbin. Din il-mara misterjuża ta’ spiss giet marbuta mal-figura tal-


Maddalena, li għalhekk saret ukoll l-emblema tal-qaddisa penitenti. Ghalkemm din it-tradizzjoni hi pjuttost tardiva u mhux aktar antika mis-seklu 6, ir-rabta mal-Maddalena li minnha Ġesù kien keċċa seba’ xjaten tista’ tkun possibiltà remota. Rigward il-figura ta’ Marija, oħt Lażżru u Marta ta’ Betanja, li tissemma’ fl-Evanġelju ta’ San Ġwann fir-rakkont tal-qawmien mill-imwiet ta’ Lażżru (Ġw 11,1-44) u fir-rakkont tal-ikla li fiha hi ssawwab żejt ifuħ ta’ nard pur fuq ras Ġesù bi thejjija għad-difna tiegħu (Ġw 12,1-8), u fir-rakkont ta’ San Luqa dwar iż-żjara ta’ Ġesù fid-dar ta’ Marta u Marija (Lq 10,38-42), it-tradizzjoni ta’ Ġerusalemm hi ċara li din mhijiex Marija ta’ Magdala, imma Marija, oħt Marta u Lażżru. Fil-fatt, fil-kalendarji liturgiċi ta’ Ġerusalemm, iż-żewġ persunaġġi nisa huma ċċelebrati b’mod distint: Marija ta’ Magdala fit-22 ta’ Lulju u Marija, Marta u Lażżru flimkien fid-29 ta’ Lulju.

Iż-żona arkeoloġika ta’ Magdala, li llum il-ġurnata reggħet harġet għad-dawl u hi ċentru popolari tal-pellegrinaġġ lejn l-Art Imqaddsa, hi prova tal-preżenza ta’ Ġesù madwar l-Għadira tal-Galilija u tas-sejha għad-dixxipulat li hi miftuħa għal dawk kollha li, bħal Marija ta’ Magdala, jimxu wara Ġesù mill-

Galilija sal-Kalvarju u sal-Qabar  
vojt tar-Rizurrezzjoni.

### Riferenzi:

Denys PRINGLE, *The Churches of the Crusader Kingdom of Jerusalem. A Corpus. Volume II • L-Z (excluding Acre and Tyre)*, Cambridge University Press 2009, 28. H. FÜRST - G. GEIGER, *Terra Santa. Guida Francescana per Pellegrini e Viaggiatori*, Edizioni Terra Santa, Milano 2017, 162-166. Andrea Garza-Diazbarriga, *The Archaeological Excavations at Magdala* (19 April 2018), in [www.worldhistory.org](http://www.worldhistory.org)



**IX-XMARA  
TAL-ĠORDAN  
FIL-BIBBJA**

*Fr Charles Buttigieg*



Ix-xmara Ġordan (Hay-Jarden jew bl-Gharbi 'esh-Sheria') taqşam il-Palestina fuq in-naħa tal-Lvant u għalhekk fin-naħa opposta tal-Mediterran jew il-Baħar il-Kbir kif inhu msejjah fil-Bibbja (bl-Ebrajk: 'Yam Haggadol'). Fin-naħa ta' isfel tax-xmara fuq in-naħa tal-Punent insibu l-Ġudeja fejn insibu l-belt ta' Ġerusalem u fuq in-naħa tal-Lvant il-Pereja fejn kien hemm it-tribujiet ta' Reuben, Gad u Manasse, u l-Mowab fejn il-muntanji tal-Mowab jilhqu t-3000 pied, fin-naħa tan-nofs fuq il-punent tagħha għandna s-Samarija u fil-Lvant hemm il-Gilejad u d-Dekapolis fejn insibu għaxart ibliet u fin-naħa ta' fuq fil-punent insibu l-Galilija u fin-naħa tal-Lvant il-Golan u l-Basan. Hija x-xmara qaddisa li

nsibu fiż-żewg Testmenti tal-Bibbja, hija x-xmara prinċipali tal-Art Imqaddsa. Hija msemmija 198 darba fil-Bibbja. Hija x-xmara li fiha San Ġwann il-Battista kien jgħammed lill-poplu u għalhekk hija xmara marbuta mal-immersjoni u mal-magħmudija. Il-pożizzjoni ġeografika tagħha kienet importanti ħafna billi tinsab bejn l-Egittu u l-Mesopotamja.

Fil-Ġenesi kap 13:10, hi msemmija bħala l-ġnien ta' Alla. Hija magħrufa bħal sorz ta' fertilità għall-popli antiki. Hija twila b'kollox 104 mili jekk nikkalkulaw t-tidwir tagħha tasal sa 175 mil. Għandha wisgħa medja ta' 100 pied u fond tasal sa' 10 piedi. Hija x-xmara ta' Lot, tal-Patrijarka Ġakobb, Ġoswè, tal-imħallef Gidejon, ta' David (ara 2

Sam 19), tal-profeta Elija, tal-profeta Elizew, tas-sultan Naaman tas-Sirja, u ta' Ġuda l-Makkabew. Serviet ta' mogħdija għal diversi popli. Hija ix-xmara ta' ilma helu u tal-fejġan u ta' bosta mirakli u ghegubijiet ta' Alla. Hija xmara sagra bħalma nsibu f'religjonijiet oħra għax-xmajjar Nil, Ganges u t-Tevere.

Il-bidu u l-origini ta' din ix-xmara twila, hija proprju fin-naħat ta' Hasbani taħt il-muntanja 'Hermon' fil-Libanu li hija għolja 2020 metru li tinsab in-naħa ta' fuq tal-Palestina, minn naħa tal-Libanu, fejn il-quċcata tagħha hija dejjem miksija bil-borra. Ix-xmara Ġordan (bl-Gharbi: esh-Sheria) tibqa' niezla 'l isfel minn Nahr el-Hasbani, mill-għadajjar Hule jew Semochonitisb (hawnhekk



hija kwazi mal-livell tal-baħar Mediterran) qrib Abel-beth-maacah, u tibqa' sejra għall-baħar tal-Galilija jew l-għadira ta' Tiberija jew il-Kinneret (li tinsab 212-il metru taħt il-livell tal-baħar) u tibqa' sserrep 'l isfel sal-Baħar il-Mejjet sal-Għaraba li huwa 400 metru taħt il-livell tal-baħar Mediterran, li tagħmlu bhala wiehed mill-iktar postijiet baxxi fid-dinja. Huwa stmat li x-xmara Ġordan tbattal mal-5 miljun tunnellata ta' ilma f'guranta waħda fil-Baħar il-Mejjet. Il-qiegħ tal-Baħar il-Mejjet jew tal-Qatran jew tal-Lot jew tal-Melħ (ara Numri 34:3) jew il-baħar tal-Lvant (Eżekjel 47:18) jew il-baħar ta' Arabah (ara Ġożwè 12:3) jmiss il-793 metru taħt il-livell tal-baħar u huwa

wiesa' xi 11-il mil b'tul ta' 53 mil. Għalhekk mill-Hermon, jigifieri minn fejn tibda l-Ġordan sal-Baħar il-Mejjet hemm niżla ta' 3000 pied. Minn naha l-oħra rridu ngħidu wkoll li ż-żona tax-xmara Ġordan hija zona wkoll pjuttost siżmika bejn l-Afrika u l-Asja. Il-Baħar il-Mejjet huwa fond madwar 1250 pied.

L-ewwel villaġġ li insibu fin-naħa ta' fuq ta' din ix-xmara huwa Baniyas (bl-Għarbi) jew Baniyas (Panium jew Paneas b'rabta mal-alla pagan Pan) imsemmija minn Erodi Filippu bhala Ċesareja ta' Filippi (kienet ukoll imsemmija 'Neroneas' għal Neruni) fejn Pietru stqarr li Ġesù huwa l-Messija. Hawnhekk insibu

wkoll l-għadira Phiale. Xi erba' mili 'il bogħod minn Baniyas insibu n-nixxiġħat ta' Leddan fir-regjun ta' Dan kif ukoll Tell-el-Kadi. Minnha joħorgu xmajjar zgħar li huma l-Yarmuk (qrib Basan u Rammot), il-Jabbok (Illum Jerka) li tmur lejn Gilejad fl-art ta' Gad fejn Ġakobb kien iġġieled mal-anglu (ara Ġenesi 32:22-31), il-Jalud, il-Hesbon, l-Arnon li hija fonda ħafna (fil-Mowab), u z-Zered (qrib Edom u Petra). Ic-Ċisgordanja tinsab fuq il-punent tal-Ġordan u t-Transgordanja hi 'l hinn mill-Ġordan. Fic-Ċisgordanja hemm il-Galilija, is-Samarija u Ġuda u fit-Transgordanja hemm l-art ta' Basan, il-Mowab, Edom, Pereja, u d-Dekapolis.





Il-kelma ‘Ġordan’ ġejja mill-Ebrajk ‘yarad’ li tfisser ‘tinzel’ għaliex proprju din ix-xmara tinzel mill-muntanja u tibqa’ niezla l-ewwel sal-baħar tal-Gallileja jew l-Għadira tat-Tiberija u tibqa’ sejra ‘l isfel matul il-pajjiz kollu sal-Baħar il-Mejjet. Fil-Ktieb ta’ Ġozwè naraw il-mogħdija bl-arka mix-xmara Ġordan qrib l-għolja Adam u l-waqfien tal-ilma, jigifieri l-poplu għadda minn din ix-xmara sabiex jidhol fl-Art Imwiegħda kif inisbu fil-ktieb ta’ Ġozwè 3:13-17. Fit-Tieni ktieb tas-Slaten kap 5:12 naraw l-episodju tal-fejqan mill-gdiem tal-general Naaman tas-Sirja li mar jinħasel u jogħdos seba’ darbiet fil-Ġordan kif kien qallu l-profeta Elizew sabiex ifieq, minflok mar jinħasel fix-xmajjar iktar nodfa ta’ Damasku, Abana (illum Barada) u Farfar.

Hemm teologija shiħa u sabiħa marbuta ma’ din ix-xmara, li hija tassew mixja ta’ fidi li min jinzel go fiha, jitgħammed fiha, iħalli l-bniedem il-qadim, il-mard u d-dnub u jitla’ bhala bniedem il-gdid. Fil-fatt bhala residwu jew fdalijiet ta’ din ix-xmara, insibu proprju l-‘mewt’ tal-Baħar il-Mejjet (l-għadira Asphaltites jew tal-Melħ kif insibu f’Ġenesi 14:3 jew il-baħar tal-Lvant jew Siddim) li huwa twil minn fuq sa isfel 47 mil u wiesa’ 10 mili, fejn l-ebda ħlieqa tal-baħar ma tghixx go fih minħabba l-ammont qawwi ta’ melħ li fih (madwar 26 fil-mija) u dan jagħmlu baħar tqil speċjalment meta jibda jħabbat il-mewg. F’din id-dawra jinsabu l-bliet meqruda ta’ Sodoma (Bab edh-Dhra) u Gomorrah (Numeira), flimkien ma’

Zoar (Ghor es-safi), dawn ġew meqruda għas-sena 2070 q.K. Bil-magħmudija tiegħu Ġwanni l-Battista, il-Prekursur kien qieghed joffri mill-gdid mogħdija fil-Ġordan għall-purifikazzjoni tal-poplu ta’ Alla u bhala tħejjija għal Kristu. Ġesu’ innifsu jitgħammed f’din ix-xmara tassew qaddisa u bibblika.

### Biblijografija

Albright, W.F., “Contributions to the Historical Geography of Palestine”, in *The Annual of the American School of Oriental Research in Jerusalem* 2/3 (1921/22) 1-46.

Alpin, M., *Was Jesus ever a disciple of John the Baptist? A Historical Study*, Edinburgh 2011.

- Cady, P., "Exploration in the Dead Sea region", in *The Biblical World* 21 (1903) 327-346.
- Gnilka, J., *Das Evangelium nach Markus*, II, Zurich 1979.
- Hitchcock, R.D., "Palestine exploration beyond the Jordan", in *Journal of the American Geographical Society of New York* 8 (1876) 204-206.
- Kohut, A., "Lakes of the Holy Land", in *The Jewish Quarterly Review* 4 (1892) 690-696.
- Leeper, J.L., "The sources of the Jordan River", in *The Biblical World* 16 (1900) 326-336.
- Mathews, S., "From Jenin to Nazareth. II. Gadara and the Jordan Valley", in *The Biblical World* 10 (1897) 259-271.
- Merrill, G.E., "The Hilltops of Palestine", in *The Biblical World* 10 (1897) 333-341.
- Morris, L., *The Gospel according to John*, NICNT, Grand Rapids (MI) 1995.
- Novak, R.M., *Christianity and the Roman Empire: Background texts*, Trinity Press International 2001.
- Penrose Harland, J., "Sodom and Gomorrah: The destruction of the cities of the plain", in *The Biblical Archaeologist* 6 (1943) 41-54.
- Riggs, J.S., "Studies in Palestinian Geography. I. The Land as a whole", in *The Biblical World* 4 (1894) 7-13.
- Robinson, F., "Depression of the Dead Sea and the Jordan Valley", in *Bibliotheca Sacra and Theological Review* 19 (1848) 397-409.
- Scobie, C.H.H., *John the Baptist*, London 1964.
- The American Schools of Oriental Research, "A tour on foot through Samaria and Galilee", in *Bulletin of the American Schools of Oriental Research* 4 (1921) 7-13.
- Tristram, H.B., *The land of Moab: Travels and discoveries on the East side of the Dead Sea and the Jordan*, Piscataway (NJ) 1874.



**IL-PASSJONI  
TAL-PROFETA  
ĠEREMIJA**

*Mons Lawrenz Sciberras*



Fost il-profeti kollha tat-Testment il-Qadim minghajr dubju ta' xejn, Ġeremija huwa dak li l-aktar li jixbah lil Kristu. Ta' min ifakkar hawn li meta Ġesù staqsa dwar min jgħidu li hu n-nies uħud weġbuh li kien Ġeremija (Mt 16, 14).

Mela toħroġ waħedha l-konkluzjoni kemm dan il-bniedem kien milqugh u aċċettat almenu fi żmien Ġesù. Isem dan il-bniedem kien fil-moħħ u fil-qalb tan-nies! Dan Ġeremija kien tassew figura l-aktar mill-qrib ta' Ġesù dejjem fejn

jidhlu t-tbatija, ċaħda, swat, kritika u abbandun!

### **Il-passjoni lejn il-ktieb.**

Minbarra l-hafna mumenti tqal, ibsin u diffiċli li ġarrab il-profeta matul ħajtu, hemm

ukoll iehor partikulari u li ta' min isejjaflu "passjoni" lejn ktieb. Din il-ġrajja u li dwarha se nikteb qieghda fil-kap 36 ta' Ġeremija. Fiha wiehed isib hafna u hafna dettalji favur jew kontra l-bniedem ta' Alla.

"U ġara li fir-raba' sena ta' Ġehojakim bin Ġosija, sultan ta' Ġuda, ġiet din il-kelma lil Ġeremija mingħand il-Mulej u qallu: "Hu romblu tal-ktieb, u ikteb fuqu l-kliem kollu li jien għedtlek dwar Israel u dwar Ġuda, u dwar il-ġnus kollha minn mindu kellimtek fi żmien Ġosija sa dan il-jum. Għandu mnejn id-dar ta' Ġuda, meta jisimghu bil-ħsara li għandi nagħmel, jergħu kull wiehed lura minn triqtu l-ħażina, u jien nahfrilhom ħzunitom u dnuhkom. Mur int u aqra mill-ktieb kull ma ktibt minn fommi, il-kliem tal-Mulej, f'widnejn il-poplu, f'dar il-Mulej, f'jum ta' sawm. Aqrah ukoll f'widnejn in-nies ta' Ġuda li jiġu minn blietha" (Ġer 36,1-6).

Din id-deskrizzjoni hija tassew waħda dettaljata mogħnija b'tagħrif siewi hafna. Jibda b'ghamar lill-profeta biex dan jibda jikteb. Ninsabu qrib is-sena 604 qabel Kristu "fir-raba' sena ta' Ġehojakim". Dan iż-żmien il-profeta kellu madwar l-erbgħin sena, u minkejja li diġà kien tkellem quddiem il-poplu, imma ma kienx



għad għandu xejn miktub. Issa però differenti, u dan għaliex il-Kelma nkitbet u saret ktieb. Dan mela jfisser ukoll bdiet titwield il-Bibbja. Hawn tohroġ ukoll fil-beraħ l-ordni tal-Mulej biex Ġeremija jibda jikteb. Mela l-Kelma ma għadhiex tixtered biss bil-fomm, imma wkoll bil-kitba.

Is-sistema li haddem Ġeremija kienet waħda komuni dak iż-żmien, jiġifieri jagħmel użu minn skriba. F'dan il-każ partikulari huwa Baruk. Hawn ta' min jinnota wkoll li dan tal-iskriba huwa l-uniku każ fost il-profeti

kollha. Biss hawn ta' min jistaqsi: Għaliex Ġeremija għamel użu minn Baruk?

Ir-raġuni għaliex hija waħda ċara u ta' min joqgħod fuqha. Ġeremija issa sar jaf, li n-nies u b'mod speċjali l-kapijiet ma tantx kienu għadhom jiġibuh kien għadu ma marx il-ħabz, probabbilment intebaħ sew li n-nies kienet qieghda tifrex xibka kontrih. "Magħluq hawnhekk kif jien, ma nistax immur f'dar il-Mulej" (Ġer 36,5). Altru li kien mument iebes u ta' prova għal Ġeremija, l-aktar minħabba t-tempju f'Ġerusalem.

Il-kmand li ta' Ġermija lil Baruk huwa wiehed tasew qawwi u preċiż. "Mur int u aqra mill-ktieb kull ma ktib minn fommi, il-kliem tal-Mulej, f'widnejn il-poplu, f'dar il-Mulej, f'Jum ta' sawm. Aqrah wkoll f'widnejn in-nies ta' Ġuda li jigu minn blietha" (Ġer 36,6).

### **Jaqra għal tliet darbiet il-ktieb**

Dritt wara dan is-segretarju Baruk bin Nerija ha l-inizjattiva tant li "għamel kollox skont ma ordnalu Ġeremija, il-profeta, u qara mill-ktieb il-kliem tal-Mulej f'dar il-Mulej" (Ġer 36,8).

Dan il-qari qajjem hafna stagħgib u thassib serju anke qalb il-poplu li kien qed jisimghu. Il-kapijiet tagħhom li f'dak il-waqt ma kenux hemm fil-maqdes, bagħtu mill-gdid għal Baruk. U hekk allura issa kien hawn it-tieni qari tal-ktieb. "U qalulu: 'oqħod bil-qieghda u aqra minnu li nisimghuk'". U Baruk beda jaqra li jisimghuh" (36,15).

Meta Baruk qara l-ktieb, in-nies bdiet tithasseb sew, u dan għaliex issa dak miktub ma seta' jhassru hadd. Kien fih tasew x'wiehed jixtarr u jithasseb sew dwaru. Difatti whud minnhom daħal fihom il-biża' u waslu għall-konkluzjoni oħra, forsi aktar ta' responsabbiltà: "Ikollna ngħarrfu lis-sultan b'dan kollu" (36,16).

Din il-ġrajja li twegġa' ma waqfitx hawn. Gara li fuq l-għamar tas-sultan Ġeħojakim, Ġeħudi beda jaqra mill-ktieb: "Is-sultan kien qieghed fil-palazz tax-xitwa; kien id-disa' xahar, u quddiemu kien hemm kenur imkebbes. U gara li kull meta Ġeħudi kien jaqra tlieta jew erba' kolonni, is-sultan kien iqattagħhom b'mus ta' l-iskriba, iwaddabhom fin-nar fil-kenur, sakemm il-ktieb kollu ntemm fin-nar li kien hemm fil-kenur." (36,22-23).

Hekk il-Kelma giet maħruqa, maqtula donnu ma jridux li tkun aktar fl-eżiżtenza. Il-bniedem li jwarrab il-Kelma ta' Alla mhux biss ma jkunx irid li jismagħha, iżda wisq aktar li din teziżti. Quddiem din il-ġrajja wiehed jiftakar f'Ġesù il-Kelma ħajja tal-Missier, li gie mogħti l-mewt sabiex ma jkun qatt aktar jeziżti. Id-domanda li l-qassis Anna għamel lil Ġesù meta kien quddiemu kienet preċiżament dwar id-dixxipli tiegħu u t-tagħlim ta' Ġesù: (Ġw 18,19).

Izda quddiem din is-sitwazzjoni jintervjeni l-Mulej biex mill-mewt johroġ il-ħajja. "U wara li s-sultan kien ħaraq il-ktieb u l-kliem li kien kiteb Baruk minn fomm Ġeremija, giet il-kelma tal-Mulej lil Ġeremija u qallu: "Erga' hu romblu iehor u ikteb fuqu il-kliem kollu ta' qabel li kien

hemm fil-ktieb ta' qabel" (36,27-28). Jibqa' l-fatt però li l-Kelma għaddiet minn provi tan-nar.

### **L-ewwel arrest.**

Fil-ġrajja tal-kapitlu 36, Ġeremija baqa' jgawdi l-libertà u hadd ma issogra jmidd idejh fuqu. Gara li fil-kapitlu ta'wara jibda drammi personali iehor għall-profeta wiehed aktar qawwi mill-iehor. Hawn issehh ġrajja stramba sew; jarrestaw lil Ġeremija u dan bi żball, aktar milli biex isikkthuh. Kwaži kwaži wiehed jibda jidħak b'dak li gara!

Il-profeta ddecieda li jitlaq minn Ġerusalemm biex imur f'art ta' Benjamin ħalli hemm jircievi l-wirt li jmiss lilu mill-ġenituri tiegħu stess. Imma wiehed għassies jismu Irija ħaseb li Ġeremija kien sejjer għand il-Kaldin. Fil-pront Ġeremija wiegħbu "Mhux veru. M'iniex sejjer għand il-Kaldin". Imma dak l-għassies ma riedx jisma'; tant li Irija qabad lil Ġeremija - naturalment kontra r-rieda tiegħu - u ħadu għand il-prinċipijiet (Ġer 37,14).

Il-biċċa ta' dan il-povru bniedem ma waqfitx hawn għaliex tawh is-swat u xehtuh fil-ħabs fid-dar ta' Ġonatan il-kittieb. Ġeremija kellu jbati tasew u dan għaliex nizzlhu f'għiebja bil-ħnejjiet u povru bniedem għax dam hemm għal hafna żmien! (Ġer 37, 15).



F'din il-parti ta' hajjet Ġeremija, joħroġ ċar ix-xebh li hemm bejnu u bejn Ġesù. Ġeremija huwa t-tip u Ġesù l-anti tip. Lil Ġesù wkoll xeħtuh il-ħabs, wara li spicċa mill-qorti quddiem is-sinedriju bil-qassis il-kbir Qajfas. Għaliex billi kien għadu ma sebaħx jum il-Ġimgħa, u l-prokuratur Ruman Pilatu kien għadu ma bediex jisma' il-kawzi tan-nies, allura għal ftit sigħat Ġesù għaddihom waħdu fil-ħabs li kien hemm mal-palazz tal-qassis il-kbir.

Minn issa 'l quddiem jkun hemm laqgħa fil-privat riservata biss għal tnejn minn nies. "U s-sultan Sedekija bagħat iġibu u beda jistħarrġu f'daru bil-moħbi u jgħidlu: 'Hemm xi kelma mingħand il-Mulej'" (Ġer 37,17). U issa hawn ikompli johroġ għad-dawl il-karattru qawwi u kuraġġjuż ta' Ġeremija. Dan għaliex minkejja li kien imbeżza' u mħedded bil-ħabz, il-profeta ma bezaħ jgħid lis-sultan il-verità. Difatti Ġeremija wiegħbu hekk li Sedekija: "Int tkun mogħti f'idejn is-sultan ta' Babilonja" (Ġer 37,17).

Id-djalogu mas-sultan ma waqafx heħrem, tant li mimli kuraġġ Ġeremija ipponta subgħajh lejn Sedekija u staqsih: "Fiex inqast jien kontra tiegħek jew kontra dan il-poplu biex xħettuni l-ħabz" (Ġer 37,18).

Hawn ukoll wieħed jiftakar f'dik id-domanda li Ġesù stess għamel lil wieħed mill-għases ta' Anna għaliex dan ta' daqqa ta' harta fuq wiċċ Ġesù. "Jekk jien għedt xi haġa mhix sewwa

urini fejn; imma jekk għedt is-sewwa, għaliex terfa' jdejk fuqi" (Ġw 18,23). Ġeremija ma jieqafx hawn, anzi jkompli jiddefendi lilu nnifsu u fl-istess waqt jitlob lis-sultan biex ma jergax jibagħtu l-ħabs bħal qabel: "Issa ismagħni, jekk jogħġbok, tergax tibgħatni f'dar Ġonatan il-kittieb, li ma mmutx hemm" (Ġer 37,20).

Toħroġ mill-ġdid hawn l-umanità ta' Ġeremija li ma riedx li jmut u għalhekk jitlob is-sultan biex almenu jqiegħdu f'ħabs aħjar. Is-sultan Sedekija minkejja li kien għadu kemm sama' messagġ iebes hafna "ta' ordni, u lil Ġeremija għalquh fil-bitha ta' l-għassa; u kienu jagħtuh ħobza kuljum mit-triq tal-furnara, sakemm kien għad fadal ħobz fil-belt. U Ġeremija baqa' fil-bitha ta' l-għassa" (Ġer 38,21).

B'dan il-mod qawwi jispiċċa t-tieni waqt minn dan id-dramm ta' hajjet Ġeremija, li jidher li kien wieħed relattivament pożittiv.



**KATEKEŻI FUQ SAN  
ĠWANN BATTISTA (4)  
IR-RWOL TA' ĠWANNI  
L-BATTISTA, BĦALA  
XHUD TA' ĠESÙ**

*Marcello Ghirlando*

Fit-tielet kapitlu tal-Vangelu ta' San Ġwann (3:22-30) hekk naqraw: Wara dan, Ġesù gie mad-dixxipli tiegħu fl-art tal-Lhudija, u baqa' hemm magħhom jgħammed. Ġwanni wkoll kien qiegħed jgħammed f'Ġhajnun, qrib Salim, għax f'dik in-naħa kien hemm ħafna ilma; u n-nies kienet tiġi biex titgħammed. Sa issa lil Ġwanni kienu għadhom ma tefgħuhx fil-ħabs. Mela d-dixxipli ta' Ġwanni tlewwmu ma' wiehed Lhudi fuq ir-rit tal-purifikazzjoni, u ġew għand Ġwanni jgħidulu: "Rabbi, kien hemm raġel miegħek in-naħa l-oħra tal-Ġordan, dak li int xhedt għalih. Issa, ara, hu qiegħed jgħammed, u kulhadd sejjer għandu." Ġwanni weġibhom: "Hadd ma jista' jirċievi xi haġa jekk ma tingħatalux mis-sema. Intom stess tistgħu tixhdu li jiena għeditkom li 'jien m'iniex il-Messija,' imma biss li 'jien kont mibgħut qablu.' Dak li għandu l-għarusa huwa l-għarus; imma l-ħabib ta' l-għarus, li jkun hdejh u jisimghu, jifrah ħafna meta jisma' lehen l-għarus. U dan hu l-ferħ li bih qalbi mtliet. Jenħtieġ jikber hu u nickien jiena."

Fil-katekezi ta' qabel iffukajna f'it fuq il-messaġġ essenzjali ta' Ġwanni l-Battista u jekk tiftakru tajjeb, kieku kellna niġbru f'kelma l-messaġġ tal-Battista, il-kelma hija



**Konverzjoni.** Tajna ħarsa ħafifa lejn il-Vangeli Sinottiċi, b'mod partikulari l-Vangelu skont San Luqa u ndunajna kemm Ġwanni, biex ihejji l-poplu biex jilqa' lil Kristu, ippriedka magħmudija ta' indiema. Messaġġ qawwi ta' konverzjoni u, jekk tiftakru tajjeb, stajna nġibu quddiem għajnejna kemm xi kultant Ġwanni kien iebes meta kien qed jitlob min-nies dik il-bidla radikali biex jilqgħu lil Kristu l-Mulej.

Illum nixtieq niffoka fuq, mhux tant il-messaġġ ta' Ġwanni l-Battista, imma fuq ir-rwol tiegħu bħala xhud għal Ġesù. Aħna lil San Ġwann il-Battista, b'mod partikulari nsejnhulu 'martri' u meta nużaw il-kelma 'martri,' ġeneralment nirreferu għal dawk il-qaddisin, inkluż Ġwanni l-Battista, illi waslu saħansitra biex ixerrdu demmhom għal Kristu u għall-Vangelu tiegħu. Imma forsi għal min ma jafx, il-kelma 'martri' fil-Grieg

tfisser 'xhieda'. Ahna lkoll imsejhin biex inkunu martri, mhux fis-sens li jaqtgħulna rasna għal Kristu, imma msejhin billi nkunu xhieda ta' Ġesù, xhieda tal-Vanġelu. U jiena nahseb meta nħarsu lejn San Ġwann il-Battista, għalhekk proprju xtaqt niffoka fuq dil-haga lllum, nistgħu ngħidu b'mod partikulari fir-Raba' Vanġelu, il-Vanġelu skont San Ġwann,

l-Evangelista jinsisti illi jippreżenta lil Ġwanni l-Battista bħala martri ta' Ġesù, bħala xhieda ħajja ta' Ġesù. Jien ma nafx jekk tafux, imma r-Raba' Vanġelu, jgħifieri l-Vanġelu skont San Ġwann, ħames darbiet isemmi lill-Prekursur ta' Ġesù. Isemmieh f'dik l-introduzzjoni solenni għall-Vanġelu li teknikament insejnhulha l-**Prologu ta'**

**San Ġwann** u fil-fatt digà hemmhekk, l-Evangelista juri r-rwol ta' Ġwanni.

Fl-1 Kapitlu, f'dik l-introduzzjoni solenni, il-Prologu tal-Vanġelu skont San Ġwann, l-Evangelista hekk kien kiteb: "Kien hemm raġel mibgħut minn Alla jismu Ġwanni. Dan ġie bħala xhud biex jixhed għad-Dawl biex bih kulhadd





jemmen. Ġwanni ma kienx id-dawl imma ġie biex jixhed għad-Dawl.” Jekk qgħadna attenti, fi ftit vrus tghoddhom fuq subgħajk, għax ried, l-Evangelista jghid li Ġwanni huwa xhud. Imbagħad ġie biex jixhed għad-Dawl. Allora tindunaw mal-ewwel kif l-Evangelista San Ġwann bl-ewwel daqqa ta’ pinna fil-Vangelu tiegħu jipponta subgħajh lejn Ġwanni u jara fih profeta, imma profeta illi kellu jixhed għal Kristu.

Interessanti wkoll, illi aktar ’il quddiem, dejjem fl-ewwel kapitlu tar-Raba’ Vangelu, għal tliet darbiet, l-Evangelista jipprezenta

lil Ġwanni l-Battista fir-rwol tiegħu bhala xhud ta’ Ġesù. Ippermettuli naqra xi vrus mill-ewwel kapitlu qabel ma nispjega l-Vangelu li għazilt għal din ir-raba’ katekezi li prattikament hija l-aħhar darba, li mbagħad l-Evangelista jsemmi lil Ġwanni l-Battista.

L-ewwel kapitlu, illi l-Evangelista jaqsmu fuq medda ta’ sitt ijiem, imbagħad it-2 Kapitlu bit-Tieg ta’ Kana, għandna s-seba’ jum. Hekk hu din hija interessanti għal min jistudja l-Evangelju skont San Ġwann. L-Evangelista jikteb il-Vangelu tiegħu fuq medda ta’ sebat ijiem.

Tfakkarkom f’xi haġa din? Il-Ktieb tal-Ġenesi. Alla johloq id-dinja f’sitt ijiem u mbagħad jistrieħ fis-seba’ jum. Qisu bhala donnu, l-Evangelista, meta jirrakkonta, allura bil-mod tiegħu partikulari, il-hajja ta’ Ġesù, jibda l-Vangelu ta’ Ġesù fuq sebat ijiem biex juri li Alla permezz ta’ Ġesù l-Messija kien qed jagħmel holqien ġdid. Interessanti illi din il-medda ta’ sebat ijiem, tagħlaq bit-Tieg ta’ Kana, meta “Ġesù juri l-glorja tiegħu, u d-dixxipli tiegħu jemmnu fiH”.

Hekk hu, matul il-medda ta’ dawn is-sebat ijiem, l-ewwel tlett ijiem, prattikament



huma ddedikati għax-xhieda ta' Ġwanni l-Battista. Ġwanni li jixhed li Ġesù mhux biss il-Messija, kif sejrin nisimghu, imma li huwa l-Ħaruf ta' Alla - għal darbtejn -, li Ġesù hu l-Ħaruf ta' Alla li jnehhi d-dnubiet tad-dinja, anzi jixhed ukoll il-Battista li Ġesù huwa l-Iben ta' Alla. Fil-fatt meta nifthu l-1 Kapitolu fil-vers 19, l-Evangelista jgħid: "Ix-xhieda ta' Ġwanni kienet din: Meta l-Lhud ta' Ġerusalem bagħtu għandu xi Qassisin u Leviti biex jistaqsuh: "Int min int? Hu stqarr bla ma ċaħad: "Jien

m'inix il-Messija." Xi kultant b'nofs ċajta jien ngħid li Ġwanni l-Battista ma kienx ibati, kif jgħidu l-psikologi, bi križi ta' identità. Fis-sens, illi kien jaf min kien. Kien jaf x'kienet il-missjoni tiegħu. Kien jaf b'mod preċiż. Ovvjament, wara snin twal ta' talb u riflessjoni fid-deżert, kif konna għidna fit-tieni katekezi, kien jaf li l-irwol tiegħu kien illi jhejji t-Triq għall-Mulej u mhux bis ihejji t-Triq għall-Mulej kif qegħdin ngħidu, imma x'hin Ġesù jkun preżenti f'nofs il-Poplu Tiegħu ikun xhud tiegħu. Għalhekk, f'dan

**l-ewwel jum** tal-Vangelu ta' San Ġwanni, l-Evangelista jgħid illi Ġwanni ġie biex jixhed u jistqarr: "Jiena ġejt nghanmed bl-ilma, imma f'nofskom hemm wiehed li intom ma tafuhx u li ġej warajja. Jien lanqas ma jisthoqqli nħoll il-qafla tal-qorq tiegħu." Meta mbagħad ibexbex it-**tieni jum**, l-Evangelista jgħid: "L-għada, Ġwanni ra lil Ġesù riesaq lejha u qal: "Araw il-Ħaruf ta' Alla li jnehhi d-dnub tad-dinja."

Interessanti li fir-Raba' Vangelu, skont San Ġwanni, l-Evangelista ma jirrakuntax direttament il-Magħmudija ta' Ġesù, imma jgħid lil Ġwanni l-Battista jixhed għal dik il-magħmudija li minnha l-Prekursur jagħraf li Ġesù huwa l-Ħaruf ta' Alla u l-Iben ta' Alla. Isimghu l-kliem tal-Vangelu: "Dan hu li għaliH għidtilkom: Warajja ġej bniedem li hu aqwa minni għax ġie qabli. Anqas jien stess ma kont nafu, imma għalhekk ġejt nghanmed bl-ilma, biex Hu jkun mgħarraf lil Israel. U Ġwanni xehed għaliH."

Qed tindunaw kemm l-Evangelista qed jimmartella fuq l-istess grampun? Ġwanni huwa x-xhieda ta' Ġesù u Ġwanni xehed għaliH u qal: "Jien rajt l-Ispirtu nieżel mis-sema bħal hamiema u jogħħod fuqu. Tabilhaqq lanqas jien ma kont nafu, imma dak li

baghatni nġammed bl-ilma hu stess qalli: Fuq min tara l-Ispirtu jinzel u joqġhod, Dak hu li jġammed bl-Ispirtu s-Santu. Dan rajtu b'ġhajnejja u għalhekk xehedt dan Hu l-Iben ta' Alla."

Interessanti mbaġhad għaliex fil-bidu tat-**tielet jum**, Ġwanni jerga', jixhed meta jħares lejn Ġesù li kien għaddej minn hemm u qal: "Araw il-Ħaruf ta' Alla".. Imbaġhad il-Vanġelu jkompli u jirrakkonta kif żewġ dixxipli ta' Ġwanni laqgħu x-xhieda tiegħu u marru wara Ġesù. Jekk intom qed tindunaw, bosta vrus tal-ewwel kapitlu tal-Vanġelu skont San Ġwann, qed jinsisti fuq il-**kelma** li kontinwament jirrepeti l-Evanġelista: Ġwanni huwa xhieda.

Ġwanni jixhed, jixhed għad-Dawl, dak id-Dawl veru li kellu jdawwal lill-bnedmin, Ġwanni jixhed għal darbtejn li Ġesù hu l-Ħaruf ta' Alla li jnehħi d-dnub tad-dinja. Imbaġhad jerga' jgħid fit-**tieni jum**, li Ġesù hu l-Iben ta' Alla. Araw xi ġmiel ta' missjoni li kellu l-Battista. Kien konxju li hu kien daqs li kieku dak is-sinjal tat-triq li qed jindika il-veru Messija. Tinsewx illi Ġwanni kien popolari ħafna fi żmien! Anke meta miet, il-Battista baqa' popolari ħafna. Fil-fatt, waqt il-vjaġġi missjunarji ta' San Pawl, meta Pawlu jasal

għall-ewwel darba fil-belt ta' Efesu, fl-Asja Minuri, fit-Turkija ta' llum, kont għadek issib grupp ta' nies li x'aktarx kienu għadhom dixxipli ta' Ġwanni l-Battista. U proprju għalhekk l-Evanġelista fir-Raba' Vanġelu, jinsisti ħafna li jipprezenta lil Ġwanni l-Battista, mhux bħala l-Messija, imma bħala dak li kellu jixhed għall-Messija u dan jiġi kkonfermat allura fil-Vanġelu li qrajna fil-bidu tal-Katekezi.

Ħa nerga' nirrepeti t-tieni parti tal-Vanġelu għax tant hija sabiħa: "Meta d-dixxipli ta' Ġwanni jmorru għand il-Battista jgħidulu: "Rabbi, dak (għal Ġesù qed jgħidu), qed jġammed!" Xi jwieġeb Ġwanni: "Hadd ma jista' jirċievi xi haġa jekk ma

tinghatalux mis-Sema. Intom stess tixhdu li jien għidtilkom li jien m'inx il-Messija, imma biss li jien kont mibgħut qablu. Jien m'inx il-Messija." Imbaġhad iżid, u hawn hi l-kelma sabiħa ta' dan il-Vanġelu: "Dak li għandu l-għarus huwa l-għarus, imma l-ħabib tal-għarus li jkun hdejh u jisimgħu, jifrah ħafna meta jisma' lehen l-għarus u dan hu l-ferħ li bih qalbi mtliet. Jehtieg jikber Hu u niċċekken jien!"

X'ried jgħid il-Battista meta juza s-simbolizmu tat-tigijiet fi żmien Ġesù u forsi anki ta' żmienna? Lil Ġesù jindikah bħala l-għarus u lilu nnifsu, Ġwanni, jqis lilu nnifsu bħala l-ħabib tal-għarus fit-tigijiet, (il-*bestman* ta' llum), imma



forsi kellu iktar importanza minn ta' lllum għax fejn ma kienx jasal l-għarus finanzjarjament għat-tieg, kien jidhol hu u jhallas hu. Fi żmien Ġesù, il-ħabib tal-għarus kien importanti ħafna, kien jorganizza l-festa tat-tieg, kien jidhol hu anke finanzjarjament responsabbli biex it-tieg ikun suċċess – is-suċċess tat-tieg tal-għarus kien ukoll il-ferħ tal-ħabib tal-għarus. Allura, Ġwanni bhala xhieda, qed iqis lil Ġesù bhala l-għarus tal-Poplu l-Magħżul. Din hija interessanti ħafna għax qed tibgħatna allura fl-Antik Testament. Mhux l-ewwel darba li l-Profeti Ġeremija, Eżekjel, Isaija, Hosegħa, dejjem ippruvaw ifiehmu l-imħabba ta' Alla lejn il-Poplu Tiegħu daqs li kieku l-imħabba tal-għarus - Alla, u l-għarusa – l-Poplu Magħżul. Diversi huma s-siltiet tal-profeti li juru illi l-imħabba mqanqla, passjonali li l-għarus – Alla, kellu għall-għarusa tiegħu, li mhux dejjem skont l-Istorjatas-Salvazzjoni kienet fidila lejn Alla, fidila lejn il-Patt, fidila lejn il-Liġi ta' Mosè. Allura, għal Ġesù, qed jagħraf li Ġesù hu Alla u “jiena xehedt li dan hu l-Iben ta' Alla” u qed iqis lil Ġesù bhala Alla illi resaq bi mħabba tremenda lejn il-Poplu Tiegħu permezz tal-inkarnazzjoni tiegħu, permezz tal-għotja tiegħu nnifsu lill-Poplu, allura lill-għarustu. Kemm hi sabiħa! Ġwanni qed iqis lil

Ġesù bhala dak Alla li qed jersaq b'imħabba t'għarus, b'imħabba passjonali lejn il-bnedmin illi mbaġħad kellhom jemmnu fih. “Meta Bin il-Bniedem ikun mgħolli 'l fuq, jiena niġbed lill-bnedmin kollha lejja.” Mela Ġwanni qed jara li Ġesù huwa l-isbaħ espressjoni tal-imħabba ta' Alla għall-Poplu Tiegħu u qed iqis lilu nnifsu bhala l-ħabib tal-għarus.

Mhux ta' b'xejn jgħid dak il-kliem: “Imma l-ħabib tal-għarus li jkun hdejh u jisimgħu, jifrah ħafna meta jisma' lehen l-għarus, u dan hu l-ferħ li bih qalbi mtliet!” Kemm hi sabiħa! Ġwanni qed jifrah bil-preżenza ta' Ġesù f'nofs il-Poplu Tiegħu. Il-ħabib tal-għarus, Ġwanni l-Battista li kien diġà xehed għall-Messija: “Araw il-Ħaruf ta' Alla li jnehhi d-dnubiet tad-dinja! Dan huwa l-Iben ta' Alla, huwa ikbar minnu u jien ma jisthoqqlix inħoll il-qfeli tal-qorq tiegħu.” Hekk hu dak li kien xehed għaliH, issa qed jiggosta l-ferħ tal-preżenza tiegħu. Ġwanni jifhem li Ġesù qed jgħammed skont il-Vangelu ta' San Ġwann... skont din is-silta li qrajna, Ġwanni jifhem li Ġesù li qed jibda l-ministeru tiegħu, qed jibda jfawwar lill-Poplu Tiegħu bl-imħabba divina - l-għarus li qed iħobb lill-għarustu u Ġwanni jiggustah dan il-mument illi jikkontempla, allura nużaw kelma aktar tqila, li jikkontempla l-preżenza

ta' Ġesù li diġà qed jibda l-ministeru pubbliku tiegħu fost il-Poplu Tiegħu. Din hi xi haġa illi timla bil-ferħ il-qalb tal-Battista li allura jista' jagħlaq din il-Kelma tant sabiħa! Hija l-aħħar kelma tal-Battista fir-Raba' Vangelu: “Jeħtieġ jikber Hu u nickien jien.”

Ġaladarba l-imħabba ta' Alla faqqgħet fost il-poplu bil-preżenza ta' Ġesù, Ġwanni jifhem, il-ħabib tal-għarus jifhem li l-missjoni tiegħu kienet waslet fi tmiemha. Allura joħroġ b'dik il-kelma tant sabiħa: “Jeħtieġ jikber Hu u nickien jien.” Kemm hi sabiħa! Kieku nużaw kliem aktar sempliċi, Ġwanni ma meliex rasu, rasu ma kibritx bil-missjoni tiegħu. Fehem b'umiltà u sincerità kbira, b'realiżmu kbir, x'kienet il-missjoni tiegħu, jagħmilha u, meta Ġesù jfaqqgħa l-imħabba tiegħu lejn il-Poplu, lanqas xrara ta' għira ma tinbet. Imma qalbu mtliet bil-ferħ, il-qalb tal-ħabib tal-għarus ferħet bil-preżenza u bl-imħabba tal-għarus. Allura kif diġà għidna, Ġwanni jifhem illi l-missjoni tiegħu kienet waslet fit-tmiem.

Jista' dan ir-rwol ta' xhud ta' Ġwanni jdawwal il-ħajja tagħna? U żgur li jista'! Ahna lkoll 'martri' kif għidna fil-bidu, il-koll imsejħin biex inkunu 'martri', mhux martri tad-demmi, - forsi xi hadd ikollu din il-grazzja, avolja hadd ma jixtieq imut -,



imma ahna kollha msejhin biex inkunu xhud ta' Ġesù, biex inkunu sinjal haj bl-imġiba taghna ta' twemmin taghna fil-prezenza ta' Ġesù fil-hajja taghna. Kemm hu sabih meta tisma' esperjenzi ta' min resaq lejn il-Knisja, ta' min resaq lejn il-Vangelu minhabba x-xhieda sabiha tal-insara, minhabba x-xhieda sabiha ta' xi hadd li xehed ghal Kristu bil-karita' tieghu, xehed ghal Kristu bl-imġiba tieghu, forsi anke jekk kien necessarju, bil-kelma tieghu!

Ġwanni jfakkarna, illi din hija l-missjoni taghna lkoll bhala nsara li nkunu sinjal illi jixhed ghal Kristu. Issa b'kunsiderazzjoni ohra, ghax tant hija qawwija l-Kelma li jghid Ġwanni, illi jifrah ghidna, ftit sekondi ilu, jifrah bil-prezenza ta' Ġesù u jhoss "Illi issa jehtieg li jikber hu u nickien jien." Hekk hu, forsi kieku sewwa nsaqsu lilna nfusna fit-talb taghna: fix-xhieda li naghtu kemm niggustaw il-prezenza ta' Ġesù f'hajjitna? Kemm inhallu qalbna bhal ta' Ġwanni timtela bil-ferh, ghax il-Mulej huwa prezenti f'hajjitna, fil-ferh u fin-niket, fis-sahha u fil-mard, fil-hemm, f'kull sitwazzjoni sabiha, anke f'sitwazzjonijiet imwieghra? Jekk Ġesù hu prezenti, min allura, qisu bhal donnu qed jghid Ġwanni, jista' jisraq il-ferh mill-qalb taghna?

"Aktar ma jikber Hu u nickien jien," aktar il-ferh ikun shih.

"Jien gejt biex ikollkom il-ferh u biex il-ferh taghkom jibqa,"

jghid Ġesù fil-Vangelu ta' San Ġwann.

Ejjew nitolbu l-grazzja ghall-merti tal-Battista, illi nickien, nickien fid-dnub, fl-egoizmu, fl-ghira, halli nhallu l-prezenza ta' Kristu tidher aktar fina u tkun verament ghajn tal-ferh taghna.

"U dan hu l-ferh li bih qalbi mtliet."

"Jehtieg jikber Hu u nickien jien."



**IT-TFITTIXIJA  
"TAL-LHUD" GĦAL ĠESÙ  
FL-EVANGĠELJU SKONT  
SAN ĠWANN**

*Rev Dr Martin Micallef OFM Cap*

It-tema tat-tfittxija ipprezentata permezz tal-użu tal-verb bil-Grieg *zeteo* hija waħda li tiddomina l-paġni tal-Evangelju skont San Ġwann. Dan l-evangelista jurina li hemm min qed “ifittex” lil Ġesù biex isir dixxiplu tiegħu, jiġifieri għal raġunijiet pożittivi. Fl-istess Evangelju naqraw ukoll li oħrajn fittxew lil Ġesù biex jaqbduh jew biex joqtluh. Fil-fatt meta nqisu l-użu ta’ dan il-verb fir-Raba’ Evangelju nindunaw, li aktar hemm minn dawn ir-referenzi negattivi milli dawk pożittivi. F’dan l-artiklu sejr in naraw kif San Ġwann jiddedika numru ta’ kapitli li fihom jiddominaw kontroversji horox kontra Ġesù u kif dawn wasslu biex “il-Lhud” jagħmlu numru ta’ tentattivi halli jaqbdu jew joqtlu lil Ġesù.

### Tentattivi inutli

It-tema tat-tfittxija tal-“Lhud”<sup>1</sup> hija sostanzjalment ipprezentata mill-kapitli 5 u 7-8 tal-Evangelju skont San Ġwann. F’dawn il-kapitli nsibu noti differenti li fihom naqraw kif “il-Lhud” bdew ifittxu li joqtlu lil Ġesù.<sup>2</sup> Hekk per eżempju, naqraw f’5:18 - “U minhabba f’hekk il-Lhud wisq iżjed minn qabel bdew ifittxu li joqtluh, mhux biss għax kien jikser is-Sibt, imma wkoll għax lil Alla kien jghidlu Missieru u jqis ruħu daqs Alla.” Il-Kapitlu 7 huwa miżgħud b’dawn ir-referenzi sa mill-ewwel vers fejn naqraw: “Wara dan, Ġesù baqa’ jdur fil-Galilija, għax ma riedx joqgħod idur fil-Lhudija billi l-Lhud kienu qegħdin ifittxu li joqtluh.”<sup>3</sup> Fil-versi 9 u 10 għandna żewġ noti oħra simili meta Ġesù jghid lil-“Lhud” - “Il-Liġi

mhux Mosè tahielkom? U madanakollu hadd minnkom ma jħares il-Liġi. Għaliex qegħdin tfittxu li toqtluni?’ Qalulu n-nies: ‘Int għandek xitan fik! Min qiegħed ifittex li joqtluk?’<sup>4</sup>

Permezz ta’ dawn ir-referenzi, l-Evangelista San Ġwann johloq atmosfera ta’ oppożizzjoni kontra Ġesù. Id-diversi kwestjonijiet li nsibu hawn jikkoncentraw il-figura ta’ Ġesù jew aħjar l-affermazzjonijiet li permezz tagħhom Ġesù jistqarr li hu ġie mingħand il-Missier jew li hu Alla.<sup>5</sup> Ħafna mill-istudjużi tar-Raba’ Evangelju huma tal-fehma li dawn il-kwestjonijiet jirriflettu aktar dak li kien qed jiġri fi żmien meta kien qed jinkiteb dan l-Evangelju milli ċ-ċirkustanzi storiċi li fihom għex Ġesù.<sup>6</sup>





Minkejja r-referenzi għall-*attentati diversi min-naħa tal-“Lhud”* biex joqtlu lil Ġesù, ir-Raba’ *Evangelista jdoqq l-istess nota: dawn l-attentati sfaw kollha fix-xejn “għax is-siegħa tiegħu kienet għadha ma waslitx.”*<sup>7</sup> Minhabba f’hekk naqraw ukoll li kull darba Ġesù kien jàhrab jew jinheba minn dawn l-attentati kontra tiegħu.<sup>8</sup> Ir-referenza għas-*“siegħa” ta’ Ġesù f’dawn l-ispjegazzjonijiet hija waħda li rridu nifmuha f’rabta mal-passjoni u l-mewt tiegħu li f’dan l-Evangelju huma pprezentati bħala l-waqt “tal-glorifikazzjoni ta’ Ġesù.”*<sup>9</sup>

Il-falliment tat-tentattivi diversi min-naħa tal-*“Lhud”* biex joqtlu lil Ġesù mela, jurina l-impossibilità tal-

bniedem quddiem il-pjan ta’ Alla. Is-siegħa ta’ Ġesù tasal meta xi Griegi xtaqu jaraw lil Ġesù u quddiem din it-talba, Ġesù jistqar: *“Waslet is-siegħa li fiha Bin il-bniedem ikun igglorifikat.”*<sup>10</sup> Minn issa l-quddiem allura ser naqraw kif il-pjanijiet tal-għedewwa ta’ Ġesù li fittxew li joqtluh isehhu tassew. Imma mqar f’dan kollu, l-Evangelista San Ġwann jurina li dan seta’ jsehh bl-*approvazzjoni ta’ Ġesù*. Hekk naqraw, per eżempju, fl-episodju tal-arrest fejn Ġesù huwa pprezentat f’kontroll ta’ dak kollu li jkun qed jigri.<sup>11</sup>

***“Xejn ma tfittxu l-glorja li tiġi minghand Alla wahdu” (Ġw 5:44)***

L-Evangelista San Ġwann johloq kuntrast sottili bejn

l-*affermazzjonijiet ta’ Ġesù li fihom huwa jistqarr id-dipendenza tiegħu fuq il-Missier - “Jien ma nista’ nagħmel xejn minn rajja”*<sup>12</sup> u li *“Jiena ma nieħu ebda glorja mill-bnedmin”*<sup>13</sup> - mal-*akkużi li Ġesù jagħmel kontra “l-Lhud” - “Imma kif jista’ jkun li temmnu, intom li tiehdu l-glorja minghand xulxin, waqt li xejn ma tfittxu l-glorja li tiġi minghand Alla wahdu?”*<sup>14</sup> *Affermazzjoni analoga għal din l-akkuża nsibuha fil-konkluzjoni tal-ministeru pubbliku ta’ Ġesù: “għalihom kienet aktar għażiża l-glorja tal-bnedmin mill-glorja ta’ Alla.”*<sup>15</sup>

F’din il-valutazzjoni ta’ Ġesù kontra *“il-Lhud,”* huwa kien qed ifisser il-mod kif huma baqgħu ma emmnu



ghalija.”<sup>18</sup> Ġesù jkompli juri li l-attakki tagħhom kontrih huma riżultat tal-fatt li huma qatt ma emmnu li ġie f’isem il-Missier: “Jien ġejt f’isem Missieri, u intom ma lqajtnix; jekk haddiehor jiġi f’ismu stess, intom tilqugħ.”<sup>19</sup>

F’din l-atmosfera ta’ konflitti jispikka ħafna l-kliem iebes ta’ Ġesù kontra “il-Lhud” kif insibuh fil-Kapitlu 8. Hawnhekk Ġesù jakkuzahom li huma la kienu jafu lilu u lanqas il-Missier: “Li kieku kontu tafu lili, kontu tkunu tafu lil Missieri wkoll.”<sup>20</sup> Ġesù jkompli jakkuzahom li lanqas lil Alla ma kienu jafu: “Li kieku kelli nagħtu glorja lili nnifsi, il-glorja tiegħi ma kienet tkun tiswa xejn. Imma dak li lili qiegħed jagħtini l-glorja huwa l-Missier, dak li intom tghidu li huwa Alla tagħkom, u madanakollu ma għaraftuhx.”<sup>21</sup> Dan kollu jwassal biex Ġesù jakkuzaha lil-“Lhud” bħala wlid ix-xitan. Nistgħu nghidu bla tlaqliq li dan huwa wiehed mill-aktar versi horox li nsibu fil-letteratura biblika u li wassal biex diversi awturi akkuzaw lil dan l-Evanġelista b’anti-semitiżmu: “Intom ġejjin minn missierkom, li hu x-xitan, u x-xewqat ta’ missierkom tridu tagħmlu. U dan kien qattiel sa mill-bidu u qatt ma żamm mal-verità, għax il-verità ma tinsabx fih.”<sup>22</sup>



fih bħala l-Mibgħut tal-Missier. Ġesù jagħmel dan b’affermazzjoni akbar meta juri l-kapaċità tiegħu li jaqra qalb il-bniedem: “imma jien lilkom nafkom, naf li l-imħabba ta’ Alla ma tinsabx fikom.”<sup>16</sup> Dak li kien jonqoshom “il-Lhud’

kien li jmorru għandu biex jiksbu s-salvazzjoni. Hekk jgħidilhom Ġesù: “Madanakollu ma tridux tiġu għandi biex ikollkom il-ħajja”<sup>17</sup> anke jekk “intom tistudjaw l-Iskrittura, għax taħsbu li fiha hemm il-ħajja ta’ dejjem: din tagħti xhieda



**“Għad tfittxuni u ma ssibunix” (Ġw 7:34)**

Minkejja l-oppożizzjoni ħarxa li Ġesù kellu jaffaċja mil-“Lhud” naqraw ukoll li kienu ħafna dawk li emmnu f’Ġesù.<sup>23</sup> Dan kollu qajjem biża’ akbar fl-awtoritajiet reliġjużi Lhud li baġhtu l-ghassiesa tagħhom biex jarrestaw lil Ġesù.<sup>24</sup> Ghalkemm dan il-pjan falla, huma jirnexxielhom jagħmlu dan aktar tard. Dan isehh fir-rakkonti tal-

passjoni u l-mewt ta’ Ġesù. Fuq il-livell esterjuri dawn il-persuni, mela, jidher li kienu qed jirnexxu fil-pjanijiet tagħhom. Minkejja dan, l-Evangelista San Ġwann b’mod sottili jurina li hemm protagonista iehor li kien qed imexxi kollox u li l-pjanijiet tiegħu kienu għal kollox differenti.

Dan il-protagonisa jismu Ġesù li lil dawk ta’ madwaru jgħidilhom: “Ftit iehor baqagħli magħkom, u

mbagħad nerga’ mmur għand min baghatni.”<sup>25</sup> Għal hames darbiet ohra Ġesù jtenni kliem simili għal dan. L-ewwel huwa jindirizza lil-“Lhud” - “Jiena mmur, u intom għad tfittxuni, imma għad tmutu fid-dnub tagħkom. Fejn sejjer jien intom ma tistgħux tigu.”<sup>26</sup> It-tieni, huwa jkellem il-folla dwar dan: “Ftit iehor baqagħlu magħkom id-dawl.”<sup>27</sup> Imbagħad għal tliet darbiet Ġesù jtenni kliem simili lid-dixxipli:



“Uliedi, ffit iehor se ndum magħkom, intom tfittxuni, u bħalma għedt lil Lhud, hekk ukoll ngħid issa lilkom: Fejn sejjer jien, intom ma tistgħux tiġu.”<sup>28</sup>


Dan huwa kliem li min semgħu baqa fid-dlam u ma fehmux, tant illi l-Evangelista jagħtina wkoll ir-reazzjoni ta’ dawk li semgħuh: “Il-Lhud bejniethom bdew jgħidu: ‘Mela fejn sejjer dan, biex m’ahniex se nsibuh? Jaqaw sejjer għand dawk li huma mxerrda fost il-Griegi u jgħallem lill-Griegi? Dan

xi kliem hu li qal, ‘Għad tfittxuni u ma ssibunix,’ u ‘Ma tkunux tistgħu tiġu fejn inkun jien?’”<sup>29</sup>

Xi kummentarju jinterpretaw dan il-kliem ta’ Ġesù f’rabta mal-mument tal-ġudizzju fejn dawk li jippruvaw ifittxuh issa jkun tard wisq għalihom.<sup>30</sup> Ohrajn iżda jidhru li huma aktar korretti meta jinterpretaw dan il-kliem bħala kliem ta’ urgenza jew stedina biex nemmnu f’Ġesù; jekk le imbagħad jista jkun tard wisq għalina.<sup>31</sup> Fuq l-istess linji għandna xi

haġa tixxiebah fil-kobta tal-Gherf. “Imbagħad isejjħuli, imma jien ma nwegibhomx; ifittxuni, imma ma jsibunix.”<sup>32</sup>

Bla dubju li l-Evangelista San Ġwann kien jaf tajjeb li l-kelma ta’ Ġesù se tkun dejjem imħabbra fil-komunità nisranija u f’dan is-sens it-tfittxija għal Ġesù tibqa’ dejjem possibbli. Madanakollu, l-Evangelista jiġbed l-attenzjoni li r-rivelazzjoni hija grajja storika li dehret fil-persuna ta’ Ġesù. Għalhekk dawk li warrbu lilu u





l-kelma tiegħu kienu qed iqegħdu lilhom infushom barra s-salvazzjoni.<sup>33</sup>

Dan minhabba li għall-Evangelista San Ġwann il-ġudizzju qed isir issa: dawk li jemmnu fih huma diġà salvati filwaqt li dawk li ma jemmnux huma diġà ikkundannati.<sup>34</sup>

## Referenzi

1 Fl-istudji Bibliċi huwa rikkomandat li l-kelma “il-Lhud” tinkiteb dejjem fl-inverted commas biex nuru li ma’ħniex nirreferu għal xi kategorija etnika. Dwar dan l-argument ara Robert Kysar, “Anti-Semitism and the Gospel of John,” in *Anti-Semitism and Early Christianity: Issues of Polemic and Faith*, eds., C.A. Evans and D.A. Hagner (Philadelphia: Fortress, 1993), 113-127.

2 Għall-kummenti dwar dawn il-kapitli ara, Santi Grasso, *Il Vangelo di Giovanni: Commento esegetico e teologico* (Roma: Città Nuova, 2008).

3 Ġw 7:1.

4 Ġw 7: 25.30. Ara wkoll 8:37.40.

5 Fl-istudju tiegħu, A.E. Harvey, *Jesus on Trial: A Study in the Fourth Gospel* (London: SPCK, 1976), janalizza bir-reqqa dawn il-kwestjonijiet li jiddominaw dawn il-kapitli fl-Evangelju

skont San Ġwann. Hemm diversi studji dwar il-Kristoloġija għolja ta’ San Ġwann. Ara per eżempju, Stanley, E. Porter, John, *His Gospel, and Jesus: In Pursuit of the Johannine Voice* (Grand Rapids/Michigan/Cambirdge: Eerdmans, 2015).

6 Huma diversi l-istudji li jitrattaw l-identità tal-komunità ta’ San Ġwann li kienet f’konflitt mas-Sinagoga Lhudija jiġifieri kontra l-istutuzzjonijiet formali reliġjużi Lhud minhabba l-identità ta’ Ġesù bhala dak li ġie mibgħut mill-Missier tas-Sema. Wiehed mill-pijurnieri huwa J. Louis Martyn, *History and Theology in the Fourth Gospel*, 2nd ed. (Nashville: Abington, 1979).

7 Ġw 7:30. Ara wkoll 8:20.

8 Ġw 8:59. Dwar dan is-sugġett ara, M.W.G. Stibbe, “The Elusive Christ: A New Reading of the Fourth Gospel,” in *The Gospel of John as Literature: An Anthology of Twentieth-Century Perspectives* (Leiden/New York: Brill, 1993), 231-248.

9 Dwar is-siegha ta’ Ġesù ara Ignace de la Potterie, *The Hour of Jesus: Passion and the Resurrection of Jesus according to John - Text and Spirit*

(Middlegreen, Slough: St Paul’s, 1990).

10 Ġw 12:23.

11 Ara Ġw 18:1-11.

12 Ġw 5:30.

13 Ġw 5:41.

14 Ġw 5:44.

15 Ġw 12:43.

16 Ġw 5:42.

17 Ġw 5:40.

18 Ġw 5:39.

19 Ġw 5:43.

20 Ġw 8:19.

21 Ġw 8:54-55.

22 Ġw 8:44. Fost dawk li jakkużaw lil San Ġwann b’anti-semitiżmu ara l-istudji miġburin f’ *Anti-Judaism and the Fourth Gospel*, eds., Reimund Bieringer, Didier Pollefeyt, Frederique Vandecasteele-Vanneuville (Louisville/London: Westminster John Knox Press, 2001).

23 Ara per eżempju Ġw 7:31.

24 Ara Ġw 7:32.

25 Ġw 7:33.

26 Ġw 8:21.

27 Ġw 12:35.

28 Ġw 13:33. Ara wkoll 14:19;  
16:16-22.

29 Ġw 7:35-36.

30 Ara C.K. Barrett, *The Gospel according to St. John* (London: SPCK, 1978), 268.

31 Ara Raymond E. Brown, *The Gospel according to John 1-XII. Anchor Bible 29* (Garden City/New York: Doubleday, 1966), 1:348.

32 Prov 1:28.

33 Dwar dan il-punt ara, D. Mollat, *L'évangile et les épîtres de Saint Jean* (Paris: Ed. Du Cerf, 1973), 126.

34 Ara Ġw 21:31. Ara wkoll 5:21-27.

ĠEDDED L-ABBONAMENT TIEGHEK

L-ART **Imqaddsa**  
RIVISTA BIBLIKA

TIGDID  
L-ART IMQADDSA  
2022



**ABBONAMENT:**

€10 fis-sena

€15 jew aktar Sostenitur

TOHROĠ KULL 3 XHUR



**Kummissarjat tal-Art Imqaddsa**

8, Triq Santa Luċija,

Valletta, VLT 1213

Malta

Tel: 2124 2254

E-mail: [comalt@ofm.org.mt](mailto:comalt@ofm.org.mt)

[www.ofm.org.mt](http://www.ofm.org.mt)

Kunjom \_\_\_\_\_

Isem \_\_\_\_\_

Indirizz \_\_\_\_\_

\_\_\_\_\_

\_\_\_\_\_

Kodiċi Postali \_\_\_\_\_

Qed nibgħat € \_\_\_\_\_

bħal abbonament għall-2022

*Jekk irċevejt ir-Rivista b'xejn għaliex ġejt l-Art Imqaddsa mal-Franġiskani, hallas l-abbonament biex tkompli tiriċiviha.*





**Ikteb jew cempel:**

Kummissarjat tal-Art Imqaddsa

8, Triq Santa Lucija,

Valetta VLT 1213, Malta

Tel: 2124 2254

E-mail: [comalt@ofm.org.mt](mailto:comalt@ofm.org.mt)

[www.ofm.org.mt](http://www.ofm.org.mt)



Bażylka tal-Annunzazzjoni - il-faccjata - Ritratt: Andie Mangion